

የመጀመሪያ ቀን፡- 7:53-8:11

ብዙ ጊዜ ክርስቲያኖች ከሚታወቁባቸው ነገሮች አንዱ በሌሎች ላይ በመፍረዳቸው ነው። በአንድ በኩል መፍረድ አለብን። መልካሙንና ክፉውን መለየት አለብን። ክፉውን መቃወምና መልካሙን ግን መደገፍ አለብን። በእግዚአብሔር ፊት የጽድቅ ሕይወት እንዲኖረን ከተፈለገ ይህ ያስፈልገናል። በሌላ በኩል ግን ብዙ ጊዜ እኛ ክርስቲያኖች በማያስፈልግ ሁኔታ በሌሎች ላይ እንፈርዳለን። ጻድቅ የሆንን ስለሚመስለን መንፈሳዊ ትዕቢት ያድርብናል። ሌሎችንም ዝቅ አድርገን እንመለከታለን። ኃጢአተኞች ናቸው ብለው ከምንገምታቸው ሰዎች ራሳችንን እናርቃለን። እንደ እነርሱ ኃጢአተኛ ባለመሆናችንም እንታባብራለን። በእግዚአብሔር ፊት ግን እኛም እንደሌሎች ሁሉ ኃጢአተኞች መሆናችንን እንዘነጋለን። ባለመጠጣታችን፣ ባለማጠላለፍና ሲኒማ ባለመግባታችን በሌሎችም ነገሮች ባለመሳተፋችን ከሌሎች የተሻልን ይመስለናል።

1ኛ ጥያቄ፡- ክርስቲያኖች በሌሎች ላይ በመፍረዳቸው መንፈሳዊ ትዕቢታቸውን ሊያሳዩ የተመለከቱባቸው እንዴት ነው?

በኢየሱስ ዘመን የነበሩት ፈሪሳውያን በግብዝነታቸው የታወቁ ነበሩ። ኃጢአተኛ ናቸው ብለው የሚያስቡዋቸውን ሁሉ በዝቅተኝነት ይመለከቱዋቸዋል። ከሴተኛ አዳሪዎች፣ ከቀረጥ ሰብሳቢዎች፣ ከተራ ሰዎች ጋር መታየትን አይፈልጉም። ከእነኞች ሰዎች ይልቅ መንፈሳዊ የሆኑ ይመስላቸዋል። ብዙ ጊዜ ኢየሱስ እነዚህን ፈሪሳውያን «ግብዝች» ብሎ አቸዋል። እንዳይፈርድባቸው በሌሎች መፍረድ እንደሌለባቸውም ነግሮአቸዋል (ማቴ.7:1-2)።

ኢየሱስ ይህን የተናገረው በከፋና በመልካም መካከል ስላለው ልዩነት አልነበረም። ይህን የተናገረው እነርሱ ራሳቸው በጸጋው የዳኑ ኃጢአተኞች መሆናቸውን ዘንግተው በሌሎች ላይ ስለሚፈርዱና መንፈሳዊ ትዕቢት ስለሚያድርባቸው ሰዎች ነበር።

መጽሐፍ ቅዱስ በግንኛውም መልኩ ኃጢአትን መጥላት እንዳለብን ያመለክታል። በእግዚአብሔር ፊት የኃጢአት ትልቅና ትንሽ የለውም። ግመንዘርም ሆነ መዋሸት ያው ኃጢአት ናቸው። ግመንዘርን ከሌሎች ኃጢአተኞች ይልቅ የከፋ የሚያደርገው ብዙ ሰዎችን መጉዳቱ ነው። በእግዚአብሔር ፊት ሁለቱም ኃጢአት በመሆናቸው አንዱን ከሌላው አስበልጠን መመልከት አንችልም። በግንኛውም መንገድ ኃጢአት እንዳንሠራ ነው እግዚአብሔር የሚፈልገው። እርሱ ቅዱስ እንደሆነ ቅዱሳን መሆን አለብን (1ኛ ጴጥ 1:15-16)። ሁላችን ኃጢአተኞች በመሆናችን የምንታበይበት የለንም። ኃጢአተኞች በመሆናችን ደግሞ የእግዚአብሔር ጸጋ ያስፈልገናል።

በዛሬው ትምህርት በምንዝር በተያዘች ሴት ላይ ለመፍረድ ኢየሱስ ፈቃደኛ እንዳልነበረ እንመለከታለን። ኢየሱስ ሴቲቱን ይከሱዋት ለነበሩት ሰዎች «ከእናንተ ኃጢአት የሌለበት ሰው የመጀመሪያውን ድንጋይ ይወርውርባት» በማለት ነገራቸው። ኢየሱስ ሁሉም ኃጢአተኛ እንደሆኑና እንዲህ ያለው መንፈሳዊ ትዕቢት ደግሞ ትክክል እንዳልሆነ ያውቃል። በሌላ በኩል ደግሞ ያን ኃጢአት በቸልታ እንዲያልፈው አልፈለገም። በመጀመሪያ ሴቲቱን «ሂጂ ደግመሽ ግን ኃጢአት አትሥሪ» አላት።

2ኛ ጥያቄ፡- ዮሐንስ 7:53-8:11 አንብብ። ሀ) ኢየሱስ የት ሆኖ ነው ሕዝቡን ያስተማረው? ለ) በምን ሁኔታ ነበር የሃይማኖት መሪዎቹ ኢየሱስን ለመፈተን የሞከሩት? ሐ) ኢየሱስ ግን እንዴት ነበር የተቀበላቸው? መ) እነርሱስ ምን አደረጉ? ሠ) ኢየሱስ ሴቲቱን ምን አዘዛት?

ዮሐንስ 7:53-8:11 ኢየሱስ አንዲት ኃጢአተኛ ሴትን በእንዴት ያለ ርኅራኄና ምሕረት እንደተቀበላት የሚያመለክት ክፍል ነው። ይህ ክርስቲያኖች በኃጢአት ውስጥ ያሉትን ሰዎች በእንዴት ዓይነት መንገድ መቀበል እንደሚገባቸው የተሰጠ ምሳሌ ነው። ርኅራኄ እንጂ ቁጣ አያስፈልግም። ይቅርታ እንጂ መፍረድ አያስፈልግም። ሁላችንም በእግዚአብሔር ፊት ኃጢአተኞች

መሆናችንን በመገንዘብ ትሑታን መሆን አለብን። በሌላ በኩል ደግሞ ማንኛውም ኃጢአት በእግዚአብሔር ፊት አስጸያፊ በመሆኑ ኃጢአት ላይ መፍረድ አለብን።

ምንም እንኳ ይህ ታሪክ በጣም አስፈላጊ ትምህርቶች ቢሰጠንም ብዙ የመጽሐፍ ቅዱስ አዋቂዎች እንደሚስማሙበት ይህ ክፍል በመጀመሪያው የዮሐንስ ወንጌል ላይ ተጠቅሶ አልተገኘም። ይሁን እንጂ ይህ በኢየሱስ አገልግሎት ውስጥ ስፍራ የሚሰጠው እውነተኛ ታሪክ መሆኑን እነዚህ ምሁራን ይስማሙበታል። ይህ ታሪክ እንዴት በወንጌል ውስጥ እንደተጨመረ አናውቅም። ምናልባትም ታሪኩን የሚያውቅ ጸሐፊ ጨምሮት ይሆናል። አንዳንድ ምሁራን ደግሞ ይህ በታሪክ ቅደም ተከተል ከሉቃ.21:38 ጋር እንደሚስማማ ይናገራሉ። ምንም እንኳ ይህ ታሪክ በመጀመሪያው የዮሐንስ ወንጌል ተጽፎ ባይገኝም ኢየሱስ ኃጢአትንና ኃጢአተኛን በእንዴት ዓይነት መንገድ ይቀበል እንደነበር ጠቃሚ ትምህርቶችን ይሰጠናል።

ከዚህ ታሪክ እንደምንረዳው ይህ ሁኔታ የተፈጸመው ኢየሱስ ምድራዊ አገልግሎቱን በፈጸመበት የመጨረሻው ሳምንት ነው። በዚህ ወቅት የሃይማኖት መሪዎቹ ኢየሱስን ለመክሰስ የተለያዩ ምክንያቶችን ይፈልጉ ነበር። በመጨረሻዎቹ ቀናት ኢየሱስ አብዛኛውን ጊዜ ያሳለፈው በደብረ ዘይት ተራራ ነው። ከዚያ በፊት በዚያ የእግዚአብሔርን ቃል ማሳሰል፣ መጸለይና ደቀመዛሙርቱን ማስተማር ይወድ ነበር (ሉቃ. 21:37)። በቀን ኢየሱስ በመቅደስ ያስተምር ነበር። አይሁዳውያን መምህራን ተቀምጠው የማስተማር ባሕል ነው የነበራቸው። ብዙ ሰዎች እየመጡ ይሰሙታል። እርሱም ከጥዋት እስከ ማታ ድረስ ያስተምራቸዋል።

በመጨረሻም ጸሐፍት ፈሪሳውያን የሚባሉት የሕግ አስተማሪዎችና ሁለቱ የአይሁድ ሃይማኖት ዋና ክፍሎች ኢየሱስን በነገር ለማጥመድ ሊፈትኑት መጡ። እነኞ የሃይማኖት መሪዎች ስታመነዝር የተያዘች ሴት ይዘው ነበር የመጡት። ሴቲቱ በምንዝር እንድትያዝ የሃይማኖት መምህራኑ ሆን ብለው ያደረጉት ነገር ሊሆን ይችላል። የሚያስገርመው ግን ከሴቲቱ ጋር ያመነዘረው ወንድ አልቀረበም። እንድትቀጣ የፈለጉት ሴቲቱን ብቻ ነው።

3ኛ ጥያቄ፡- ሀ) በኢትዮጵያ ውስጥ ማመንዝር ከወንዶች ይልቅ በሴቶች ላይ ከብዶ የሚታየው እንዴት ነው? ለ) ዝሙት ለማድረግ ዋናው ወንጀለኛ ማነው ሴቲቱ ወይስ ሰውየው? መልስህን

4ኛ ጥያቄ፡- የሚከተሉትን ቁጥሮች ተመልከት ዘሌ.20:10! ዘዳ. 22:22። ሀ) ሲያመነዝሩ የተያዙ እንዴት ነበር የሚቀጡት? ለ) እግዚአብሔር ይህ ኃጢአት በዚህ ሁኔታ እንዲቀጣ ያደረገው ለምንድነው? ሐ) እግዚአብሔር የሚፈርደው በሴቲቱ ብቻ ነው ወይስ በሰውየውና በሴቲቱ?

በብሉይ ኪዳን ዘመን ሲያመነዝሩ በተያዙ ላይ የሚፈጸምባቸው ቅጣት እንደሚገባ ተገልጾአል። ዝመት ጎብረተሰብን የሚበክል በመሆኑ አመንዝራዎች በድንጋይ ተቀጥቅጠው መገደል ነበረባቸው። ይህ ከመፈጸሙ በፊት ግን ሰዎቹ በትክክል ለማመንዘራቸው ማስረጃ ሊቀርብባቸው ያስፈልግ ነበር። ወንድየውም ሆነ ሴቲቱ በደላቸው እኩል በመሆኑ ቅጣታቸውም እኩል ነው። በእግዚአብሔር ፊት ወንድየውም ሆነ ሴቲቱ ተጠያቂዎች ናቸው።

ፈሪሳውያን፡ ስታመነዝር ለተያዘቸው ሴት ቅንጣት ያህል ርኅራኄ አልነበራቸውም። ስለ ቅድስናም ደንታ የላቸውም። ሴቲቱን ያመጡዋት ኢየሱስን የሚያጠምዱበት ምክንያት ፈልገው ነበር። ይህ ጭካኔ የተሞላው አሠራራቸው ከሴቲቱ ባላነሰ ሁኔታ በደለኛ አድርጎአቸዋል። መቅደስ ውስጥ ተሰብስቦ በነበረው ሕዝብ ሁሉ ፊት ሴቲቱን እየጎተቱ ወደ ኢየሱስ አመጡና በአመንዝራነት ከሰሱዋት። የጠየቁትን ጥያቄ ሊመልስ የሚችል ፈጽሞ አልመሰላቸውም። ኢየሱስ የማይሆን መልስ ቢሰጣቸው ኖሮ በሮማውያን ባለሥልጣኖች ወይም በአይሁድ ባለሥልጣኖች ፊት ከሰው ሊያቀርቡት ዓላማ ነበራቸው። የቀረበለት ፈተና ግልጽ ነው። ሴቲቱን በነፃ ቢለቅ የሙሴን ሕግ ባለማክበሩ ወንጀለኛ ሊሆን ነው! በሙሴ ሕግ መሠረት በድንጋይ ተወግራ እንድትሞት ቢያደርግ ደግሞ ሁለት ችግር ይገጥመዋል። በመጀመሪያ፡ የተከተሉት ሁሉ በጨካኝነቱ ይርቁታል። በሁለተኛ ደረጃ፡ አይሁዳውያን በማንም ሰው ላይ የሞት ፍርድ እንዲፈርዱ አልተፈቀደላቸውም። የሞትን ፍርድ መፍረድ የሚችሉት ሮማውያን ብቻ ናቸው። ስለዚህ ኢየሱስ ይህች ሴት እንድትገደል ቢፈርድ ኖሮ ከሮማውያን ጋር ይጋጭ ነበር። በሴቲቱ ላይ ምን መደረግ እንዳለበት የሙሴ ሕግ በግልጽ ቢያስተምርም እነርሱ ግን ኢየሱስን ነበር ምን መደረግ እንዳለበት የጠየቁት።

በመጀመሪያ፡ ኢየሱስ ጎንበስ ብሎ በምድር ላይ ጻፈ እንጂ ምንም መልስ አልሰጣቸውም። ለምን በምድር ላይ እንደጻፈ ወይም

ምን እንደጻፈ የምናውቀው የለም። አንዳንዶች «ከእናንተ ኃጢአት የሌለበት የመጀመሪያውን ድንጋይ ይወርውርባት» በማለት ሊናገር ያለበውን ነው የጻፈው ይላሉ። አንዳንዶች ደግሞ እንደ ዘጸ.23:1 ያለውን ከብሉይ ኪዳን አንዱን ጥቅስ ነው የጻፈው ይላሉ። አንዳንዶች ኃጢአታቸውን ተመልክተው እንዲጸጹ በማለት የከላቸኙን ኃጢአት ነው የጻፈው ይላሉ። አንዳንዶች ኢየሱስ አንገቱን አቀርቅሮ በመሬት ላይ ይጽፍ የነበረው ሰዎች የራሳቸውን ኃጢአት ሸፋፍነው የሌላውን ለማጋለጥ በሚያደርጉት ጥረት ተቆጥቶ ፊታቸውን ለማየት ስላልፈለገ ነው ይላሉ። የሃይማኖት መሪዎቹ በዚህች ሴት ላይ ምን እንደሚፈርድ ደጋግመው ጠየቁት። በመጨረሻም ቀና ብሎ «ከእናንተ ኃጢአት የሌለበት የመጀመሪያውን ድንጋይ ይወርውርባት» ካላቸው በኋላ እንደገና በመሬት ላይ ይጽፍ ጀመር።

5ኛ ጥያቄ፡- ኢየሱስ የሰጣቸው መልስ የሃይማኖት መሪዎች ሴቲቱን በድንጋይ እንዲወግሩአት ያላስቻላቸው ለምን ይመስልሃል?

ኢየሱስ የሰጣቸው መልስ የሃይማኖት መሪዎቹን በእርሱም ሆነ በሴቲቱ ሊፈርዱ የማይችሉበት ሁኔታ ውስጥ ጣላቸው። በአንድ በኩል በድንጋይ ተወግራ ትሙት የሚለውን የሙሴን ሕግ አልተቃወመም። በሌላ በኩል ደግሞ ሴቲቱ በድንጋይ ተወግራ እንዳትሞት ከለከላቸው። ይህንን አባባል በሁለት መልክ ልንረዳው እንችላለን። በሙሴ ሕግ መሠረት የመጀመሪያውን ድንጋይ መወርወር የነበረባቸው ወንጀሉ ሲፈጸም የተመለከቱት ምስክሮች ናቸው። ለዚህ ደግሞ ተገቢው ምርመራ መደረግ ነበረበት። ስለዚህም ምስክሮቹ ምንም ስውር ዓላማ ሊኖራቸው አይችልም። ሴቲቱ ብቻ ሳትሆን ሰውየውም ለፍርድ መቅረብ ነበረበት። አብሮአት ያመነዘረው ራሱ ከምስክሮቹ አንዱ ሲሆን በኢየሱስና በሴቲቱ ፊት እንደነበር አንዳንዶች ይገምታሉ። በማንኛውም መንገድ ቢሆን የሃይማኖት መሪዎቹ የሙሴ ሕግ የሚያዝዘውን ባለማሟላታቸው ራሳቸው ከተጠይቁነት አያመልጡም። በሁለተኛ ደረጃ፡ በሌሎች ላይ የመፍረድን ዝንባሌ አስወገደ። ውሸታሞች ብቻ ኃጢአት የለብንም ለማለት ይችላሉ። ሁሉም ኃጢአተኞች ናቸው። ስለዚህም ኃጢአት የለብኝም በማለት የመጀመሪያውን ድንጋይ በሴቲቱ ላይ ለመወርወር የሚደፍር አልተገኘም። ኢየሱስ በማቴዎስ 7:1-2 የተናገረውን በተግባር አሳያቸው።

የሃይማኖት መሪዎች ምንም ምላሽ አልሰጡም። እነርሱና ሕዝቡ በደለኞች መሆናቸውን ተገንዝበዋል። በተለይም በሴቲቱ ላይ በቅንነት ባለመፍረዳቸው። ስለዚህም በድርጊታቸው አፍረው በጸጥታ ከዚያ ሄዱ። ከዚያ በኋላ የሴቲቱን ኃጢአት ማንሣት አልፈለገም። ከዚያ ይልቅ ግን የገዛ ራሳቸውን ኃጢአተኝነት ተረዱ። የሃይማኖት መሪዎች ብቻ ሳይሆኑ ተራ ሰዎች በሙሉ ኃጢአታቸውን ተረድተው የሄዱ ይመስላል።

ሴቲቱ ከሰዎች ጋር አብራ አለመሄዱን ማስተዋል አለብን። እፊቱ ዝም ብላ ቆመች። ከሳሾችዋ ሁሉ ከሄዱ በኋላ ኢየሱስ ሴቲቱን አነጋገራት። አነጋገሩ ርኅራኄ ያልተለየው መሆኑን መገመት ይቻላል። ሴቲቱ በማፈሯ አዘነላት። በአከብርት ተናገራት። ይሁን እንጂ ኃጢአትዋን በቸልታ ሊያልፈው አልፈለገም። ምንም እንኳን በድንጋይ ተወግራ እንድትዋጉ እንደሌሎቹ ሁሉ ባይፈረድባትም ኃጢአትዋን እንድትተው ነግሮአታል። እግዚአብሔር በሚፈልግባት መሠረት በቅድስና እንድትኖር ነገራት፣ ከጥቂት ቀን በኋላ ለእርሷ ኃጢአት ሲል በመስቀል ላይ እንደሚዋጉ ኢየሱስ ያውቅ ነበር። ምንም በደል የሌለበት የእግዚአብሔር በግ እንደ መሆኑ መጠን የእርስዋንም ኃጢአት ይቅር ይላል። ሴቲቱ ንስሐ ባለመግባቷዋ ግን ኃጢአትዋን ይቅር ሲላት አንመለከትም። ኃጢአታችንን ይቅር የሚለን እውነተኛ ንስሐ ስናደርግ ብቻ ነው።

---

6ኛ ጥያቄ፡- ከእውነተኛ የኃጢአት ይቅርታ በፊት እውነተኛ ንስሐ መቅድም ያለበት ለምንድን ነው?

---

መጽሐፍ ቅዱስ የሰዎችን ሕይወት ፍሬ መመርመር እንዳለብን ይናገራል (ማቴ. 7:16-18)። በሰዎች ድርጊት የምናየው የልባቸውን ሁኔታ ያመለክታል። ይሁን እንጂ መጽሐፍ ቅዱስ በሎሎች ላይ መፍረድ እንደሌለብን ይናገራል። ራሳችንን ጻድቅ በማድረግ በሌሎች ላይ የመፍረድ ዝንባሌ ሊኖረን አይገባም ማለቱ ነው። በእውነት ለቅድስና በመቆርቆርና በፈራጅነት መካከል ያለው ልዩነት ምንድን ነው? በመጀመሪያ፣ ስለ ሰዎች ያለን አመለካከት ልዩ ነው። የመፍረድ ዝንባሌ ያለው ሰው ለሰዎች ርኅራኄም ሆነ ደንታ የለውም። ሁለተኛ፣ ስለ ራሳችን ያለን አመለካከት ልዩ ነው። በሌሎች የሚፈርድ ሰው ራሱን ከሌሎች ይልቅ ከፍ አድርጎ ስለሚመለከት መንፈሳዊ ትዕቢት ያደረበት ሰው ነው። ቅዱስ በሆነው አምላክ ፊት ሁላችንም ኃጢአተኞች ስለሆንን ትሑት

መሆንና ኃጢአትን ግን መጸየፍ አለብን። ይህ ነው ትክክለኛው ዝንባሌ። ሦስተኛ፡ ዓላማችን ልዩ መሆን አለበት። የፈራጅነት ዝንባሌ ያለው ሰው በበዳዩ ሰው ላይ መፍረዱን ብቻ ነው የሚያየው። ፍላጎቱ በደለኛውን ማሳፈር ወይም ቤተ ክርስቲያን ቅጣት እንድትሰጥ ወይም በእርሱ ፊት እንዲዋረድ ብቻ ነው። እንደ እውነቱ ከሆነ ግን ስለ ግለሰቡ መንፈሳዊ ሕይወት እንድናስብና ኃጢአቱን ተናዝዞ ይቅርታን እንዲያገኝ ፍላጎት ሊኖረን ይገባል። አራተኛ፡ ስለ ኃጢአት ያለን አመለካከት ልዩ ነው። የፈራጅነት ዝንባሌ ያለው ሰው ክፉ ኃጢአትና መልካም ኃጢአት በማለት ልዩነት ሊያደርግ ይፈልጋል። አንዳንድ ኃጢአቶች ትልቅ ስለሆኑ መቀጣት አለባቸው። ሌሎች ግን ትንሽ ስለሆኑ በቸልታ መታለፍ አለባቸው የሚል ዝንባሌ አለው። እንደ ዝሙት፣ ሰካር፣ ሚስትን ፈትቶ ሌላ ማግባት፣ እንደ መዋሸት፣ ማታለል፣ በትንሹ መስረቅ፣ ወዘተ የመሳሰሉትን ግን ተራ ነገር ያደርጋቸዋል። በእግዚአብሔር ፊት ሁሉም ኃጢአት ክፉ ነው። እነዚህ ቀላል መሰለው የሚታዩን ነገሮች ኃጢአት እንደሆኑና ሰዎች ለኃጢአታቸው በሙሉ ይቅርታ እንዲጠይቁ ማስተማር አለብን። ለማንኛውም ኃጢአት ከእግዚአብሔር ይቅርታ ማግኘት አለብን። ምንም እንኳን ቀላል መስሎ ቢታየንም ማንኛውም ኃጢአት ከእግዚአብሔር ጋር ያለንን ኅብረት ያቋርጣል። ለማንኛውም ኃጢአት ንስሐ መግባትና ይቅርታ መፈለግ አለብን።

7ኛ ጥያቄ፡- ሀ) ሰዎች በጣም መጥፎ ናቸው የሚሉዋቸውን ኃጢአቶች ዘርዝር። ለ) ሰዎች አቅልለው የሚያዩዋቸውን ኃጢአቶች ዘርዝር። ሐ) የፈራጅነት ዝንባሌ ያለበት ሰው እነዚህን ኃጢአቶች እንዴት እንደሚመለከታቸው አንዳንድ ምሳሌዎችን ስጥ። መ) ለእነዚህ ኃጢአቶች ምን ዓይነት አመለካከት ሊኖረን እንደሚገባ ምሳሌዎችን ስጥ። ሠ) ራስህን መርምር። ምንም እንኳን ትንሽ መስሎ ቢታይህም ያልተናዘዝከውን ኃጢአት ተናዝዝ።

ዮሐንስ 8:12-30

ሁለተኛ ቀን፡- ዮሐንስ 8:12ን በቃልህ አጥና።

መጽሐፍ ቅዱስ የተለያዩ ነገሮችን ከብርሃን ጋር እያወዳደረ ያቀርባል። መጽሐፍ ቅዱስ ከብርሃን ጋር ተነጻጽሮአል (መዝ. 119:105)። የክርስቲያኖች ሕይወት ብርሃን እንደሆነ ተነግሮአል

(ማቴ.5:14)። ኢየሱስ ክርስቶስ ብርሃን እንደሆነ ተናግሮአል (ዮሐ. 8:12)።

8ኛ ጥያቄ፡- እነዚህ ነገሮች ከብርሃን ጋር የሚመሳሰሉት እንዴት ነው?

ብርሃንን ለማወቅ ከፈለግን ከጨለማ ጋር በማወዳደር ልንመለከተው ያስፈልጋል። ብዙ ጊዜ መጽሐፍ ቅዱስ የዚህን ዓለም ሥርዓትና የሰዎችን ኃጢአት «ጨለማ» በማለት ይጠራቸዋል። የሰይጣን መንግሥት «የጨለማ መንግሥት» ነው (ቂላ. 1:13)። እግዚአብሔርን የሚቃወም ሁሉ የዚህ ጨለማ አካል ነው። ሰይጣንና ተከታዮቹ የእግዚአብሔር ተቃራኒዎች ናቸው። ለእግዚአብሔር የማይታዘዙ በመሆናቸው ከእግዚአብሔር ብርሃን ውጪ ናቸው። ለእግዚአብሔር የሚታዘዝና የሚያከብረው ሁሉ በብርሃን ይኖራል።

ፀሐይ በፍጥረት-ዓለም ውስጥ ዋነኛው የብርሃን ምንጭ እንደሆነች ሁሉ ኢየሱስም የዓለም ዋነኛ ብርሃን ነው። ይህ ብርሃን የተለያዩ ነገሮችን ያጠቃልላል። እርሱ አምላክ በመሆኑ ይህ ብርሃን ከብሩን፣ ደግሞም ቅድስናውን፣ ፍቅሩን፣ ጽድቁን፣ ወዘተ ያጠቃልላል። እውነተኛውን፣ መልካሙንና ቅዱስ የሆነውን ሁሉ የምንረዳው የብርሃን ሁሉ ምንጭ ወደ ሆነው ወደ ኢየሱስ ክርስቶስ ስንመለከት ብቻ ነው። ሰዎች በብርሃኑ ተጠቃሚዎች የሚሆኑት ወደዚህ ብርሃን መጥተው ሊኖሩበት ብቻ ነው።

ሌላው ብርሃን የዚህ ብርሃን ነፀብራቅ ነው። ጨረቃ የምታንፀባርቀው የፀሐይን ብርሃን እንደሆነ ሁሉ ሌሎች ነገሮችም ብርሃን የሚያገኙት ከኢየሱስ ክርስቶስ ነው። የእግዚአብሔር ሕያው ቃል ወደ ሆነው ወደ ኢየሱስ ክርስቶስ የሚያመለክት በመሆኑ መጽሐፍ ቅዱስም ብርሃን ነው። የኢየሱስ ክርስቶስ ባሕርይ ተካፋዮች በመሆናቸው ከርስቲያኖችም ብርሃን ናቸው። ስለዚህም ቅድስናን፣ ጽድቅን፣ ፍቅርን፣ ወዘተ ማንፀባረቅ ይኖርባቸዋል።

ከአዳምና ከሔዋን ዘመን ጀምሮ በብርሃንና በጨለማ መካከል ውጊያ እየተካሄደ ነው። የጨለማ ንጉሥ የሆነው ሰይጣን ሰዎች ወደ ኢየሱስ ክርስቶስ ብርሃን እንዳይመጡ ይፈልጋል። የእርሱና ደኅንነትን ያላገኙ ሰዎች ድርጊት በሙሉ የእግዚአብሔርን ብርሃን ለመደምሰስ ነው። ይህንንም ያደረገው ለሰው ልጆች ኃጢአት በመሞት ነው። ኢየሱስ ክርስቶስ በእግዚአብሔር ከብር ብርሃን

መኖር ምን እንደሆነ ለሰዎች አመልክቶአል። በእርሱ ለሚያምኑት ይህን ብርሃን ይሰጣቸዋል። አማኞች የኢየሱስ ብርሃን አካል ናቸው። እነርሱም የሰይጣንና የመንግሥቱን ጨለማ መዋጋት አለባቸው። የኢየሱስን ባሕርይ እንዲያንፀባርቁ የዓለም ብርሃን ይሆናሉ። በዚህ ዓለም ሥርዓት የሚኖሩ ከሆነ ግን ብርሃን መሆናቸው ይቀርና በጨለማ ውስጥ ብርሃንን ማንፀባረቅ አይችሉም።

9ኛ ጥያቄ፡- ሀ) ክርስቲያኖች የዓለም ብርሃን መሆን የሚገባቸው እንዴት እንደሆነ እንዳንድ ነገሮችን ዘርዝር። ለ) ብዙ ክርስቲያኖች ብርሃናቸውን የማያበሩት እንዴት እንደሆነ አንዳንድ ነጥቦችን ዘርዝር። ሐ) ለኅብረተሰብህ ብርሃን የሆንኸው እንዴት እንደሆነ ግለጽ።

10ኛ ጥያቄ፡- ዮሐንስ 8:12-59 አንብብ። በኢየሱስና በሃይማኖት መሪዎች መካከል ስለተፈጠረው አለመግባባት ግለጽ።

11ኛ ጥያቄ፡- ዮሐንስ 8:12-30 አንብብ። ሀ) በቁጥር 12 ላይ ኢየሱስ ምን እንደሆነ ነው የተናገረው። ለ) ፈሪሳውያን ኢየሱስን የከሰሱት ምን በማለቱ ነው? ሐ) ኢየሱስ ግን ምን መልስ ሰጣቸው? መ) ኢየሱስ መለኮታዊ መሆኑን እንዴት አሳየ? ሠ) ኢየሱስ ከፍ ከፍ ይላል ማለት ምን ማለት ነው? ረ) ኢየሱስ ከአብ ጋር ስላለው ኅብረት ግለጽ።

# 1. ኢየሱስ የዓለም ብርሃን (ዮሐ. 8:12)

ዮሐንስ 8:12-50 በዮሐንስ ወንጌል ውስጥ ኢየሱስ ያቀረበው ስድስተኛ ስብከቱ ነው። ትምህርቱ የሚያተኩረው ኢየሱስ የዓለም ብርሃን መሆኑ ላይ ነው።

ዮሐንስ 8:12 በዮሐንስ 7:52 ካለው ታሪክ የሚከተል ነው። ይህን የተናገረው የዳስ በዓል ሲከበር ሳለ ወይም ከተፈጸመ በኋላ ነበር። ኢየሱስ የሕይወት ውኃ እንደሆነ የተናገረውም በዚሁ ወቅት እንደሆነ ይታወሳል። ዮሐንስ 8:12 ኢየሱስ «እኔ ነኝ» በማለት ከተናገረባቸው ሰባት ስፍራዎች ሁለተኛው ነው። ከዚህ በፊት ኢየሱስ የሕይወት እንጀራ መሆኑን ተናግሮ ነበር። አሁን ደግሞ በሕዝቡ ሁሉ ፊት የዓለም ብርሃን መሆኑን ተናገረ።

ኢየሱስ የዓለም ብርሃን ነኝ በማለት መናገሩ ሁለት ምክንያቶች እንደ ነበሩት ይታሰባል። ኢየሱስ እኔ የዓለም ብርሃን

ነኝ በማለት መናገሩ በዳስ በዓል ከተፈጸመው ሥነ-ሥርዓት ጋር በተያያዘ ሁኔታ እንደሆነ ብዙ ምሁራን ይናገራሉ። የዳስ በዓል እንዲበራ ይደረጋል። ኢየሱስ እኔ የዓለም ብርሃን ነኝ ማለቱ የእግዚአብሔር እውነተኛ ብርሃን ነኝ ማለቱ እንደሆነ ይታሰባል። እርሱ በጠባቡ ቤተ መቅደስ የሚያበራ ብቻ ሳይሆን በዓለም ሁሉ የሚያበራ የዓለም ብርሃን ነው። ኢየሱስ ለሰው ልጆች ኃጢአት መልስ በመሆኑ በመቅደሱ በዓል ጊዜ በምላሌ ይናገር የነበረውን ፈጽሞታል። እስራኤል በምድረ በዳ ይጓዙ በነበረበት ወቅት የሚመሩበት የእሳት ዓምድ ብርሃን እየሆናቸው ነበር (ዘጸ. 13:21)። አንዳንድ ሌሎች ምሁራን እንደሚሉት ኢየሱስ እኔ የዓለም ብርሃን ነኝ በማለት የተናገረው ይህንን አስመልክቶ ነው። በዚህም አባባሉ በብሉይ ኪዳን ዘመን ብርሃን የሰጠሁዋችሁ አምላክ እኔ ነኝ ማለቱ ነው። አሁን ግን ያንን ብርሃን ለመላው ዓለም ለመስጠት መጥቶአል።

12ኛ ጥያቄ፡- የሐንስ 1:4-5 አንብብ። ኢየሱስ ብርሃን ስለ መሆኑ የሐንስ በዚህ ምዕራፍ ውስጥ ምን ተናገረ?

የሐንስ ጨለማ በማለት የሚናገርለት ይህንን እግዚአብሔርን ሳያቋርጥ የሚቃወም የዓለም ሥርዓት ማለቱ ነው። ሰዎች ሁሉ የተወለዱትና የሚኖሩት በዚህ ጨለማ ውስጥ በመሆኑ ኢየሱስ ካሉበት ሁኔታ እንዲያድናቸው ያስፈልጋል።

ከየሐንስ 8:12 የተለያየ እውነትን መመልከት ይቻላል። በመጀመሪያ፡ ኢየሱስ ብቻ የዓለም ብርሃን እንደሆነ እንመለከታለን። ለዓለም የመዳንን ተስፋ የሚሰጣት ኢየሱስ ብቻ ነው። የእግዚአብሔርን ቅድስና፣ ጽድቅ፣ ፍትሕና ክብር ለዓለም ያሳየ እርሱ ብቻ ነው (የሐንስ 1:15)። ስለዚህም ማንኛውም ሰው ወደ እግዚአብሔር የሚደርስ እውነት አለኝ በማለት ቢናገር ሐሰተኛ ነው ማለት ነው።

13ኛ ጥያቄ፡- ሀ) ለሰዎች የመዳን መንገድ እናሳያለን የሚሉ አንዳንድ የሐሰት ሃይማኖቶችን ዘርዝር። ለ) ይህ የኢየሱስ አባባል እርሱ ብቻ ወደ እግዚአብሔር የሚያደርስ መንገድና ብርሃን መሆኑን እንዴት ያሳያል?

ሁለተኛ፡ ኢየሱስን የሚከተሉት ሁሉ በብርሃን ሕይወታቸው ይነካል። ኢየሱስ ብቻ ነው ብርሃን ያለው። ኢየሱስ ተከታዮቹ የራሳቸው ብርሃን አላቸው በማለት አልተናገረም። ተከታዮቹ የሚኖሩት በእርሱ ብርሃን ነው። በብርሃኑ የምንኖረው እንደ ደቀ

መዛሙርት ሁሉ እርሱን ስንከተል ነው። እርሱን የግመን ወይም ያለግመን ምርጫ ተሰጥቶናል። ካልተቀበልነው በጨለማ እንኖራለን። ከተቀበልነውና ከተከተልነው ግን በብርሃኑ መኖር ብቻ ሳይሆን ያንን ብርሃን ለሌሎች ማንጸባረቅ እንችላለን። መከተል የሚለው ቃል አንድ ጊዜ ብቻ የሚደረግ ሳይሆን ከሙሉ ልባችን ያለግጃለን የምናደርገው ጉዳይ ነው።

ሦስተኛ፡ ይህ ብርሃን ሕይወት ይሰጣል። በመጀመሪያ ይህ ብርሃን መንፈሳችንን ስለሚያነቃ ሕያዋን እንሆናለን። ከኢየሱስ ጋር ኅብረት ይኖረናል (ኤፌ. 2:1-5 ተመልከት)። በተጨማሪም ይህ ብርሃን ከእግዚአብሔር ጋር ስለሚኖረን የግድግዳ ገብረት የሚያመልክት ነው።

14ኛ ጥያቄ፡- በዮሐንስ 8:12 መሠረት ስለ ኢየሱስ፡ ስለ ዓለምና ስለ ደቀ መዝሙርነት የተማርካቸውን ዘርዘር።

2. ኢየሱስ ስለ ራሱ የሰጠው ምስክርነት ትክክለኛ ስለ መሆኑ (ዮሐ. 8:12-20)

አይሁዳውያን እግዚአብሔር ብርሃን መሆኑን ያውቃሉ (1ኛዮሐ. 1:5)። ኢየሱስ የዓለም ብርሃን ነኝ ሲል እግዚአብሔር ነኝ ማለቱ እንደሆነ ይገባቸዋል። ስለዚህም ፈሪሳውያን ይከራከሩት ጀመር። እንደዚህ ብለህ ለመናገር ምንም መብት የለህም አሉት። ኢየሱስ የእግዚአብሔር ልጅ ለመሆኑ የሚመስክርለት ይኖራል ብለው ስላሳሰቡ ስለ ራሱ የሚናገረው ምስክርነት ሕጋዊ ድጋፍ የለውም አሉ። በቀጥታ ሐሰተኛ ነህ ባይሉትም እንደዚህ ለመናገር መብት የለህም አሉት። በሌላ በኩል ደግሞ ኢየሱስ በዮሐንስ 5:31 የተናገረውን በድጋሚ መናገራቸው ነው።

ኢየሱስ ግን የእግዚአብሔር ልጅ መሆኑን የሚመስክሩ የተለያዩ ምስክሮች ከዚህ በፊት አቅርቦ ነበር (ዮሐ. 5:31-45)። እነዚያን ምስክሮች በድጋሚ ከማቅረብ ይልቅ ከሰዎች ሁሉ የተለየ እንደ መሆኑ መጠን ስለ ራሱ የሰጠው ምስክርነት እውነት እንደሆነ ይናገራል። ለፈሪሳውያን በሰጠው መልስ ራሱን ከእነርሱ ጋር አያነፃፀረ እርሱ ከእነርሱ የተለየ መሆኑን ያሳያቸዋል።

የሚከተለው ሠንጠረዥ ኢየሱስ ራሱን ከፈሪሳውያን ጋር እንዴት እንዳነጻጸረ በአጭሩ ያመለክታል።

| ኢየሱስ | ፈሪሳውያን |
|------|--------|
|------|--------|

|                              |                               |
|------------------------------|-------------------------------|
| «አውቃለሁ...» ዮሐ. 8:14          | «እናንተ ግን አታውቁም...» ዮሐ. 8:4    |
| «በማንም አልፈርድም» ዮሐ. 8:15       | «እናንተ ግን እንደ ሰው ትፈርዳላችሁ»      |
| «እኔ ከላይ ነኝ» ዮሐ. 8:23         | «እናንተ ግን ከታች ናችሁ» ዮሐ. 8:23    |
| «እኔ ከዚህ ዓለም አይደለሁም» ዮሐ. 8:23 | «እናንተ ግን ከዚህ ዓለም ናችሁ» ዮሐ.8:23 |

ኢየሱስ በመጀመሪያ ለፈሪሳውያን የመለሰላቸው እንደ እነርሱ አለመሆኑን በማሳየት ነበር (ዮሐ. 8:14)። አንደኛ፡ ከእነርሱ የሚለየው ከየት እንደ መጣና ወዴት እንደሚሄድ በማወቁ ነው። ይህንንም ሲል ዘላለማዊ የእግዚአብሔር ልጅ ሆኖ ከሰማይ እንደ መጣና ወደ ዘላለማዊ ቤቱ ወደ ሰማይ እንደሚሄድ አውቃለሁ ማለቱ ነው። የአይሁድ መሪዎች ኢየሱስ የእግዚአብሔር ልጅ መሆኑንና በቅርቡ ወደ ሰማይም እንደሚመለስ አያውቁም። ኢየሱስ ይህንን የተናገረው ለእነርሱ መልስ ለመስጠት ነበር። ስለዚህም የእርሱን ምስክርነት ለመቃወም አይችሉም።

በሁለተኛ ደረጃ፡ እርሱ ከእነርሱ የሚለየው እንደ ሰው ባለመፍረዱ ነው (ዮሐ. 8:15)። ሰዎች የውጪውን ብቻ እንጂ ልብን ወይም መንፈሳዊ ሁኔታን ማየት አይችሉም። ስለዚህም ፈሪሳውያን የሚያስተላልፉት ፍርድ ያልተሟላና ፍጹምነት የጎደለው ነው። ኢየሱስ «በማንም ላይ አልፈርድም» ሲል ምን ማለቱ እንደሆነ በትክክል መረዳት ያዳግታል። ኢየሱስ ፈራጅ እንደሆነና በመላው ዓለም ላይ የሚፈርደውም እርሱ እንደሆነ ግልጽ ነው (ዮሐ. 5:22)። ኢየሱስ እንደዚህ ብሎ መናገሩ ግን አሁን የመጣሁት በሰዎች ላይ ለመፍረድ አይደለም ማለቱ ነው። በዚያን ጊዜ የመጣው ዓለምን ለማዳን ነበር። እርሱ የሚፈርደው ፍርድ ግን ትክክል ነው። ፍርዱ ትክክል የሚሆነው የሰውን ልብ በማየቱ ብቻ ሳይሆን ፍርዱ በእግዚአብሔር አብ ፈቃድ ላይ የተመሠረተ በመሆኑ ነው።

ሦስተኛ፡ ኢየሱስ ከማንም የተለየ ከእግዚአብሔር አብ ጋር ጎብረት አለው (ዮሐ. 8:16)። በማንኛውም ሥራ ኢየሱስ ከእግዚአብሔር ጋር እኩል ነው። ኢየሱስ የመጣው ከሰማይ

ከእግዚአብሔር አብ ነው። አይሁዳውያን እንደሚያስቡት የሚፈርደው ብቻውን ሳይሆን ከአብ ጋር ነው። እርሱ እግዚአብሔር የላከው መልእክተኛ ነው። ምንም ሙሉ በሙሉ ሰው ቢሆንም እግዚአብሔር የሰጠውን ሥራ እያከናወነ እንደሆነ አውቆ ነበር። የኢየሱስ ዋነኛ ተልእኮ በመስቀል ላይ ስለ ሰው ልጆች ኃጢአት መሞት እንደነበር ግልጽ ነው።

በመጨረሻም፣ ፈሪሳውያን ስለ ራስህ ለምትመሰክረው ሁሉ ምንም ድጋፍ የለህም በማለት ላቀረቡት ተቃውሞ ኢየሱስ መልስ ሲሰጣቸው እንመለከታለን (ዮሐ. 8:17-18)። በብሉይ ኪዳን የአንድ ሰው ምስክርነት ትክክለኛ እንዲሆን ምን መደረግ እንደነበረበት ኢየሱስ ያሳስባቸዋል። አንድ ነገር እርግጠኛ ከመሆኑ በፊት በሦስት ምስክሮች ቃል መደገፍ አለበት። ሁለቱ ምስክሮች የሚላቸው የራሱን ምስክርነትና የእግዚአብሔርን ምስክርነት ነው። እርሱ አምላክ ለመሆኑ ከዚህ ውጪ ምንም ምስክር ማቅረብ አይችልም። እርሱ ግንኙነትን ያውቃል። እግዚአብሔርም ያውቀዋል። የተቀሩት ግን የሰው ምስክሮች ስለሆኑ እንደሚገባ አያውቁትም።

ፈሪሳውያን እያላገጡ አባቱ ግን እንደሆነ ጠየቁት። ኢየሱስ ግን ምንም እንኳ ሃይማኖተኞች ነን ቢሉም እርሱን ባለማወቃቸውና ባለመቀበላቸው ከእግዚአብሔር ጋር ምንም ኅብረት እንደሌላቸው ይህ ራሱ ማስረጃ እንደሆነ ይነግራቸዋል። እነዚህ ፈሪሳውያን ስለ እግዚአብሔር ብዙ ቢያውቁም ከእርሱ ጋር ግን ኅብረት የላቸውም። በእግዚአብሔር አብና በእግዚአብሔር ወልድ መካከል ካለው ልዩ ኅብረት የተነሣ በአብ የሚያምን ሁሉ በወልድም ያምናል። በሁለቱም ማመን አለብን። በአብ ብቻ ወይም በወልድ ብቻ የምናምን ከሆነ እምነታችን ትክክል አይደለም ማለት ነው። እምነታችን ትክክል ካልሆነ ደግሞ ደኅንነት አናገኝም።

15ኛ ጥያቄ፡- ሀ) አብ የለም! ኢየሱስ ክርስቶስም ወልድ አይደለም ለሚሉ ሰዎች ይህ መልስ ሊሆናቸው የሚችለው እንዴት ነው? ለ) ከእግዚአብሔር ጋር ስላላቸው ኅብረት ምን ያሳያል? ሐ) አንዳንድ ክርቲያኖች ስለ እግዚአብሔር ብዙ ቢያውቁም ከእርሱ ጋር ግን የግል ኅብረት ሳይኖራቸው የሚችለው እንዴት ነው?

ምንም እንኳ ኢየሱስ ይህንን በግልጽ የተናገረው በመቅደስ ውስጥ ሰዎች ገንዘባቸውን በሚሰጡበት በሴቶች አደባባይ ቢሆንም ግንም አላሠረውም። ያልታሠረበትም ምክንያት የሃይማኖት መሪዎች ሊያሥሩት ስላልፈለጉ ሳይሆን የሚሞትበት ጊዜ

በላልደረሰ ብቻ ነው። ጊዜው እስኪደርስ ድረስ ጠላቶቹ በእርሱ ላይ ምንም ኃይል ስለሌላቸው ሊጎዱት አይችሉም።

2. በኃጢአታቸው እንደሚሞቱ ማስተማሩ (ዮሐ. 8:21-24)።

ይህ በወንጌል ሁለት ዋና ዋና መልእክቶች አሉት። የመጀመሪያው፡ በኢየሱስ የሚያምን ሁሉ ስለሚያገኘው ደኅንነት የተሰጠ ተስፋ ነው። ሁለተኛው፡ ደግሞ በኢየሱስ ሊያምን የማይፈቅድ ሁሉ የሚፈረድበት መሆኑ ነው። ሁለቱ ሚዛናቸውን መጠበቅ አለባቸው። ሁለቱም በወንጌል መልእክት ውስጥ ድርሻ አላቸው። እግዚአብሔር ለሰዎች የሞትና የሕይወት ምርጫ አቅርቦላቸዋል። ሦስተኛ፡ ምርጫ የለም። በኢየሱስ ክርስቶስ የሚያምኑ ሕይወት ያገኛሉ፤ ያማያምኑ ግን ይሞታሉ።

ኢየሱስ፡ በእርሱ ባለማመናቸው ምክንያት ስለሚደርስባቸው ውጤት ለፈሪሳውያንና ለአይሁዳውያን ማስጠንቀቂያ ሲሰጣቸው እንመለከታለን። ከጥቂት ጊዜ በኋላ ወደ ሰማይ ስለሚመለስ በሥጋ ከሰዎች ጋር እንደማይኖር ይነግራቸዋል። ስለዚህም ሊያገኙትና ከእርሱ ጋር ሊነጋገሩ አይችሉም። ሥጋ ለባሽና በእርሱ የማያምኑ በመሆናቸውም ከእርሱ ጋር ወደ ሰማይ መሄድ አይችሉም። በኃጢአታቸው እንደሚሞቱም ኢየሱስ ያስጠነቅቃቸዋል።

አስቀድሞ እንደሚሄድ በነገራቸው ጊዜ ወደ አሕዛብ ሄዶ ሊያስተምር መስሎአቸው ነበር (ዮሐ. 7:35)፤ አሁን ግን ራሱን ለመግደል እንዳሰበ ነበር የመሰላቸው (ዮሐ. 8:22)። ኢየሱስ ግን ከወዴት እንደመጣና ወዴት እንደሚሄድ ግልጽ አደረገላቸው። ከላይ ማለትም ከሰማይ ነበር የመጣው። ስለዚህም ተራ ሰው አይደለም። እግዚአብሔር እንደ መሆኑ መጠን የመጣው ከሌላ ዓለም ወይም ከሰማይ ነው። ፈሪሳውያን ግን ሥጋውያንና ከዚህ ዓለም ናቸው። ኢየሱስ ይህን የተናገረው እነርሱን አስመልክቶ ነበር። ሥጋውያን ከመሆናቸውም በላይ አመለካከታቸው ሁሉ በምድራዊ ነገሮች ላይ የተወሰነ ነው። እውነቱን እንዲያዩና እንዲያምኑ የሚረዱዋቸው መንፈሳዊ ዓይኖች የሉዋቸውም። ከዘላለም ሞት መዳን የሚችሉት ኢየሱስ የእግዚአብሔር ልጅ መሆኑን ሲያምኑ ነው።

«እኔ እንደሆንሁ ባታምኑ...» በማለት መናገሩ (ዮሐ. 8:24) ኢየሱስ የብሉይ ኪዳን ይሖዋ መሆኑን መናገሩ ነው። ኢየሱስ የብሉይ ኪዳን ይሖዋ መሆኑን ማመን አለባቸው። በኢየሱስ ካላመኑ ደግሞ የኃጢአት ይቅርታን አያገኙም። የኃጢአት ይቅርታ ካላገኙ ደግሞ ከኢየሱስ ጋር ወደ ሰማይ መሄድ አይችሉም።

በኃጢአታቸው ይሞታሉ። ከዘላለም ሞት የምናመልጠው ኢየሱስ ለኃጢአታችን መፍትሔ መሆኑን ስንቀበልና ስናምንበት ብቻ ነው።

16ኛ ጥያቄ፡- ሀ) ደኅንነት ለማግኘት አንድ ሰው ስለ ክርስቶስ ምን ማወቅ አለበት? ለ) ስለ ራሱ ምን ማወቅ አለበት? ሐ) ደኅንነት ለማግኘት ምን ማድረግ አለበት?

እነዚህን ልዩነቶች በመግለጹ ኢየሱስ ከሰው በላይ መሆኑን አመልክቶአል። ሰዎች ከየት እንደመጡ ወዴትም እንደሚሄዱ ቢታሰብ የተገለጸላቸውን ብቻ ነው የሚረዱት። ኢየሱስ ስለ እነዚህ ነገሮች ፍጹም እውቀት አለው። ስለ ራሱ በመተማመን ሊናገረው ነው። ስለዚህም የእርሱና የአብ ምስክርነት ነገር ሁሉ በሁለትና በሦስት ምስክሮች ይጻፋል የሚለውን መመሪያ ያሟላል።

3. ኢየሱስ ከእግዚአብሔር አብ ጋር ያለው ጽኑ ኅብረት (ዮሐ. 8:25-30)

ጌታ ኢየሱስን እንደ አዳኛችን ለተቀበልን ይህ የኢየሱስ አባባል በጣም ግልጽ ነው የሚሆንልን። ኢየሱስ ከመሰቀሉ በፊት ለነበሩት አይሁዳውያን ግን አባባሉ ግራ የሚያጋባ ነበር። አይሁዳውያን ዘመናቸውን በሙሉ አንድ እግዚአብሔር ብቻ እንዳለ ሊማሩ ነው የነበሩት። ስለዚህም የሚያዩትና የሚዳስሱት ሰው አምላክ ነኝ ብሎ ሲናገር ሲሰሙ እግዚአብሔርን መስደብ መስሎ ይታያቸዋል። ዛሬም ቢሆን ክርስቲያኖች ኢየሱስ እግዚአብሔር ነው በማለታቸው እስላሞች ክርስትናን እንዳይቀበሉ መሰናክል ሆኖባቸዋል። እግዚአብሔር የእምነት ዓይኖቻችንን ሲገልጽልን ብቻ ነው በእግዚአብሔር አብና በእግዚአብሔር ወልድ መካከል ያለውን ጽኑ ኅብረት መረዳት የምንችለው። ቢሆንም ሁለት የተለያዩ ስብዕና አላቸው።

ፈሪሳውያን አስተማማኝ መረዳት እንዲያገኙ ብለው የኢየሱስን ማንነት ጠየቁት (ዮሐ. 8:25-26)። ኢየሱስ ግን ከመጀመሪያው ጀምሮ አምላክ እንደሆነ ሲነግራቸው ነበር። አንድም ጊዜ እንኳ ማንነቱን አልደበቃቸውም። ኢየሱስ ፈራጅ እንደ መሆኑ መጠን ፈሪሳውያንን የሚከስበት ብዙ ምክንያት ሊኖረው ይችላል ነበር (ለምሳሌ ማቴ. 23:13-15 ተመልከት)። እርሱ ግን ለመፍረድ አልነበረም የመጣው። ይህ የሚሆነው በመጨረሻው ዘመን ነው። ይልቁንም ኢየሱስ ከእግዚአብሔር አብ ጋር በዘመናት መካከል ስለነበረው ጥብቅ ኅብረት ነገራቸው።

1. የኢየሱስ መልአክት በቀጥታ ከእግዚአብሔር አብ የተገኘ ነው። ስለዚህም እውነተኛና ልናምነው የሚገባ ነው (8:28)። መልአክቱ ከእግዚአብሔር እንደተገኘ እንጂ የእርሱ እንዳልሆነ ኢየሱስ አጠንክሮ ይናገራል። ሥራውም የእርሱ ሳይሆን የእግዚአብሔር ነበር።

2. ምንም እንኳን ኢየሱስን ወደ ምድር የላከው እግዚአብሔር ቢሆንም ምንጊዜም አብሮት ነበር (8:29)። እንደ ኃጢአተኛ ሰው እግዚአብሔርን የሚያሳዝን ሳይሆን እርሱ የሚያደርገው ሁሉ እግዚአብሔርን ያስደስተዋል። እርሱ ብቻ ኃጢአት የለበትም።

የእርሱን ግንኙነት መቀበል የሚያዳግታቸው እስከተወሰነ ጊዜ ድረስ ብቻ እንደሆነ ኢየሱስ አመልክቶአል። አንድ ቀን ኢየሱስን «ከፍ ከፍ የሚያደርጉበት ጊዜ» ይመጣል! (8:28)። ኢየሱስ ይህን የተናገረው ስለ መሰቀሉ ነው። የዓለም አዳኝ መሆኑ ለሰዎች ሁሉ የሚገለጸው በመስቀሉ ነው።

ዮሐንስ ብዙዎች በኢየሱስ እንዳመኑ ያመለክታል። ለጊዜውም እንኳ ቢሆን እነዚህ ሰዎች ኢየሱስ ከሁሉም የተለየ መሆኑን ተቀብለዋል። ይሁን እንጂ እምነታቸው መሠረት ስላልነበረው ኢየሱስ እምነታቸውን እንዲያጠነክሩ እንደነገራቸው ከሚቀጥለው ክፍል እንመለከታለን።

ወንጌል በባሕርዩ ሰዎችን አንድ ከማድረግ ይልቅ ይከፋፍላል። ብርሃን ይበልጥ ጎላ ብሎ የሚታየው በጨለማ ውስጥ እንደ መሆኑ መጠን (በጠራራ ፀሐይ የሻማ ብርሃንን ማየት አይቻልም የሚታየው በጨለማ ውስጥ ነው።) የወንጌልንም ብርሃን ይበልጥ የምንረዳው ከጨለማው የሰው ልብ ጋር ስናስተያየው ነው። የእሳት እራት ወደ መብራት እንደምትመጣ ሁሉ አንዳንዶችም ወደ ወንጌል እውነት መጥተው ነበር። ቢሆንም ወንጌል ሰዎች እንዲገኙት ያነሣሣቸዋል። ወንጌል ግን የሰውን ልብ ከፋት የሚያሳይ በመሆኑ ደኅንነት የሚገኘው በኢየሱስ ክርስቶስ ብቻ መሆኑን ሲነገራቸው በብርሃን ላይ ያምፃሉ! እውነትንም ይቃወማሉ። በዚህም ምክንያት በኃጢአታቸው ይሞታሉ። ስለዚህም ወደዚህ ብርሃን ስንመጣ የኢየሱስ ክርስቶስ ወንጌል ሕይወታችንን እንዲለውጥና እንዲያበራ ስንፈቅድለት በጨለማ ያሉ ሰዎች ቢቃወሙን መደነቅ የለብንም። ዓለም የማይቃወመን ከሆነ ግን ሊያሳስበን ይገባል። ዓለም የማይቃወመን ከሆነ እንደሚገባ እያበራን አይደለንም ማለት ነው። ከክርስቶስ ጋር ባለን ጎብረት መጠን ነው ብርሃናችን በዚህ ዓለም

መብራት የሚችለው። ይበልጥ ወደ እርሱ ስንቀርብ ብርሃናችንም ይጨምራል።

17ኛ ጥያቄ፡- ሕይወትህን መርምር። ሀ) ብርሃንህ ምን ያህል እያበራ ነው? ለ) ሕይወትህ ለሌሎች ምን ያህል እንዳበራ አንዳንድ ምሳሌዎችን ስጥ። ሐ) በምን ዓይነት ሁኔታ ነው ለዚህ ዓለም የምታበራውን ብርሃን መጠን መጨመር የምትችለው? መ) የወንጌል መልእክት በሕይወትህ ውስጥ ምን ያህል መለያየት ፈጥሮአል?

ሦስተኛ ቀን፡- ዮሐንስ 8:31-41

ዮሐንስ 8:31-32ን በቃልህ አጥና።

እኛ ክርስቲያኖች ብዙ ጊዜ የዳንነው በኢየሱስ ክርስቶስ በማመናችን እንጂ በሥራ አይደለም የሚለውን ትምህርት እናጠነክረዋለን። ትምህርቱ እውነት ስለሆነ ልታስተምረው ይገባል። ይሁን እንጂ ደኅንነትን ከእግዚአብሔር ለማግኘት ምንም ማድረግ የለብንም ብለን ማሰብ ግን ትክክል አይደለም። አንዳንድ ጊዜ ይህን እውነት ስናስተምር ሌላ ስሕተት ውስጥ እንወድቃለን። የዳንነው በመልካም ሥራችን ባይሆንም መልካም ሥራ እንድንሠራ ነው የዳንነው (ኤፌ.2:10)። ኢየሱስ የጠራን እንድናምን ብቻ ሳይሆን ሕይወታችንንም ለመለወጥ ጭምር ነው። እውነተኛ እምነት ለመልካም ሥራ ያነሣሃል። ኢየሱስ አማኞችን ብቻ ሳይሆን ደቀ መዛሙርትንም ይፈልጋል።

18ኛ ጥያቄ፡- ሀ) ደቀ መዝሙር ምንድን ነው? ለ) ደቀ መዝሙር ከአማኞች የሚለየው እንዴት ነው? ሐ) የኢየሱስ ደቀ መዝሙር የሚሠራቸውን አንዳንድ ነገሮች ዘርዝር።

ደቀ መዝሙር ማለት አንድን ሰው ለመከተልና ከእርሱም ለመማር ሁሉንም ነገር የተወ ማለት ነው። ኢየሱስ ተከታዮቹ ሁልጊዜ ሕፃናት እንዲሆኑ አይፈልግም። በእርሱ ላይ ያላቸው እምነት ሥር እንዲሰድ ይፈልጋል። የተግላ ደቀ መዛሙርት እንዲሆኑለት ይፈልጋል። ደቀ መዝሙር መሆናችንን ከምናሳይበት መንገድ አንዱ ለእግዚአብሔር ቃል መታዘዛችን ነው። ምንም እንኳ አስቸጋሪ መስሎ ቢታየንም ለእርሱ ስንታዘዝ የእምነታችንን እውነተኛነት ያሳያል።

19ኛ ጥያቄ፡- ሀ) ኢየሱስ አንተን ካዘዘህ ነገሮች ጥቂቶቹን ዘርዝር።

ለ) ለእነዚህ ትእዛዞች መታዘዝ እንዴት ነው የሚከብደው?

20ኛ ጥያቄ፡- ዮሐንስ 8:31-41 አንብብ። ሀ) ይህ ክፍል የሚመለከተው እነማንን ነው? ለ) ኢየሱስ ደቀ መዛሙርነታቸውን የሚያስመሰክረው ምንድን ነው አለ? ሐ) እውነትን የግወቅ ውጤቱ ምንድን ነው? መ) የአብርሃም ልጆች በመሆናቸው አይሁዳውያን ምንድን ነን ብለው አሰቡ? ሠ) ኢየሱስ የሚናገረው ስለምን ዓይነት ባርነት ነበር? ረ) የአብርሃም ልጆች ነን በማለት ይናገሩ ለነበሩት ኢየሱስ ምን አላቸው?

ዮሐንስ 8:12-30 ኢየሱስን በግልጽ ለተቃወሙ ፈሪሳውያን በመባል ለሚታወቁት የሃይማኖት መሪዎች የሚናገር ነው። ዮሐንስ እንደሚነግረን ደግሞ ይህ የሚቀጥለው ክፍል ኢየሱስን ሲከተሉና በእርሱም ቢያምኑ ለነበሩ ሰዎች የሚናገር ነው። ምንም እንኳ እነዚህ ሰዎች ኢየሱስ የተለየ እንደሆነ ለመቀበልና እርሱንም ለጊዜው ለመከተል ፈቃደኛ ቢሆኑም፣ ሕይወታቸውን በሙሉ ለእርሱ ለማስረከብ ግን ፈቃደኛ አልነበሩም። እምነታቸው ጊዜውን አይቶ የሚለዋወጥና ከፊል ነበር። ካሉበት አደገኛ መንፈሳዊ ሁኔታ ሊያነቃቸው ኢየሱስ ጠንከር ባለ ሁኔታ ተናገራቸው። እውነተኛ አማኞች እንጂ በግማሽ ልብ የሚያምኑ አማኞች መሆን የለባቸውም። ሙሉ በሙሉ ከእርሱ ጋር ካልሆኑ ገና የኃጢአት ባሪያዎችና በሰይጣን ግዞት ውስጥ ናቸው ማለት ነው።

1. ደቀ መዝሙርነት ማለት ስለ ኢየሱስ ለተነገረው እውነት ሙሉ በሙሉ መገዛት ማለት ነው (ዮሐ. 8:31-32)

ዮሐንስ «ማመን» የሚለውን ቃል በተለየ መልኩ እንደሚጠቀምበት ካለፈው ትምህርታችን ታስታውሳለህ። ብዙ ጊዜ ቃሉ የሚያመለክተው ለደኅንነታቸው ሙሉ በሙሉ የታመኑበትንና ሕይወታቸውን ለኢየሱስ ያስረክቡትን ሰዎች ነው። አንዳንድ ጊዜ ደግሞ ዮሐንስ «አማኞች» የሚለውን ቃል የሚጠቀምበት በከፊል በኢየሱስ ቢያምኑም ሕይወታቸውን ግን ለእርሱ ሙሉ በሙሉ ለማስረከብ ፈቃደኛ ስላልነበሩት ሰዎች ለማመልከት ነው። ደኅንነትን እንዳገኙ ይናገራሉ። እምነታቸው ግን ሕይወታቸውን አልለወጠውም። ገና እውነተኛ ደቀ መዛሙርት አልሆኑም።

21ኛ ጥያቄ፡- ይህ ሁኔታ ከብዙ የቤተ ክርስቲያን አባሎች ሕይወት ጋር የሚመሳሰለው እንዴት ነው?

ብዙ ሰዎች በኢየሱስ ከሚያምኑት ጋር ጎብረት ማድረግ ጀምረው ነበር (ዮሐ. 8:30)። ስለዚህም ኢየሱስ እውነተኛ ደቀ መዝሙርነት ምን ማለት እንደሆነ ሊያስተምራቸው ፈለገ። ኢየሱስ በትምህርቱ መኖር እንደሚገባቸው ነገራቸው። ይህንንም ሲል ለጊዜው ትምህርቱን ስለ መቀበል መናገሩ ሳይሆን እውነተኛ ደቀ መዛሙርት መሆናቸውን ለማስመስከር እርሱ ላስተማራቸው ትምህርት መታዘዝ እንዳለባቸው መናገሩ ነበር። «ማወቅ» የሚለውን ቃል ዮሐንስ 56 ጊዜ ተጠቅሞበታል። እንዲህ ሲል ግን የአእምሮ እውቀትን ማለቱ ሳይሆን እውነትን በመለማመድ ስለሚገኘው እውቀት መናገሩ ነበር። አንድ ሰው መኪና ስለ መንዳት ብዙ እውቀት ሊኖረው ይችላል። መኪና መንዳት መቻሉን የሚያረጋጠው ግን በመንገድ ላይ ነድቶ ሲያሳይ ብቻ ነው። እንዲህ ዓይነቱ እውቀት ተግባራዊ እውቀት ይባላል።

ሕይወታቸውን ለኢየሱስ ትምህርት ለሚያስገዙ፣ ለሚያስተምሩ ብቻ ሳይሆን እውነት የሆነውን ኢየሱስን ለሚያውቁ የነፃነት ተስፋ አላቸው ። ዮሐንስ ስለ እውነት ሲናገር ከኢየሱስ ጋር አያይዞ ነው። እነዚህ ሰዎች ከፖለቲካ ባርነት ሳይሆን ከማንኛውም ዓይነት መንፈሳዊ ባርነትም ነፃ ናቸው። ከኃጢአት ባርነትም ነፃ ናቸው።

ብዙ ጊዜ ከሌሎች ሥር ስንሆን ነፃነታችንን የተገፈፍን፣ ባሪያዎች የሆንን ይመስለናል። ይህ ብዙውን ጊዜ እውነት ነው። የቤተ ክርስቲያን መሪዎችን ጨምሮ ማንም የሚቆጣጠረን ከሆነ ወይም አንድ ኃጢአት የሚገዛን ከሆነ ባሪያዎች ሆነናል ማለት ነው። ለእግዚአብሔር ስንታዘዝ ግን ነፃ እንሆናለን። የእግዚአብሔር ባሪያዎች ስንሆን በማንኛውም ነገር ለእርሱ ስንታዘዝ ያን ጊዜ ነፃ እንወጣለን። ይህም ማለት ነፃ የምንሆነው የእግዚአብሔር ባሪያዎች ስንሆን ብቻ ነው ማለት ነው። እግዚአብሔር የፈጠረን እንደዚህ እንድንሆን ነው። በዘፍጥረት መጽሐፍ መሠረት እግዚአብሔር ለአዳምና ለሔዋን አዘጋጅቶ ወደነበረው የመጀመሪያ ክብር የምንመለሰው ለእግዚአብሔር በመታዘዝ ነው። ከእግዚአብሔር ጋር ጽኑ ጎበረት የሚኖረን ያኔ ነው።

22ኛ ጥያቄ፡- ሰውን ባሪያ የሚያደርጉትን አንዳንድ ነገሮችን ዘርዝር።

## 2. ኃጢአት የባርነት ሁሉ ምንጭ (ዮሐ. 8:33-38)

አይሁዳውያን ባሪያዎች መሆናቸውን ለመቀበል ብዙ ክብዶአቸው ነበር። በዘራቸውና በባሕላቸው ብዙ ይኮሩ ነበር።

የአብርሃም ልጆች ናቸው። ምንም እንኳን በወቅቱ አገራቸው በሮማውያን ሥር ብትሆንም ባሪያዎች አይደለንም በማለት አጥብቀው ይከራከሩ ነበር። ከታሪካቸው እንደምንረዳቸው አይሁዳውያን ብዙውን ጊዜ ያሳለፉት ለውጭ ዜጎች ባሪያ በመሆን ነው። ይሁን እንጂ ነፃ ነን በሚል አሳብ ራሳቸውን ሲያታልሉ ኖረዋል። በኢየሱስ ላይ መቆጣታቸው የእምነታቸውን ጠባብነት ያመለክታል።

አንዳንድ ጊዜ እኛም በመልካም ሁኔታ ላይ እንዳለንና ፍጹም ነፃ እንደሆንን ራሳችንን እናታልላለን። አንዳንድ ሰዎች በኅብረተሰብ መካከል ባላቸው ደረጃ፣ በዘራቸው ዝቅተኛነት ባሪያዎች ናቸው። አንዳንዶች የሃይማኖታቸው ባሪያዎች ሆነዋል። ይሁን እንጂ ባሪያ እንደሆኑ አይመስላቸውም። መጽሐፍ ቅዱስን የሚገረር ባሕል ባርነት መሆኑን አንገነዘብም። ለባሕል ያለንን ክልክ ያለፈ አመለካከት መረዳት ያዳግተናል። ከሁሉም አስቸጋሪ የሚሆነው ግን በመንፈሳዊ ባርነት ውስጥ ስንሆን ነው። ብዙ ሰዎች ከክርስቲያን ቤተሰብ በመወለዳቸው፣ ወይም አባታቸው ወንጌላዊ ስለሆነ ወይም ወደ ቤተ ክርስቲያን በመሄዳቸው ብቻ ከክርስቲያን የሆኑ ይመስላቸዋል። በሕይወታቸው ለውጥ ከሌለ ግን ገና ራሳችንን እያታልልን ነው ማለት ነው። ኢየሱስ ግን በእርሱ የማያምኑ ሁሉ በባርነት ውስጥ መሆናቸውን በግልጽ አስተምሮአል። የኃጢአት ባሪያዎች ናቸው። ባርነት የሚጀምረው ከሰዎች ውስጥ ነው እንጂ ከውጫዊ ተጽዕኖ አይደለም።

23ኛ ጥያቄ፡- ሀ) በባሕላችን ወይም በአጉል መንፈሳዊነታችን ባሪያዎች የምንሆንበትን ሁኔታ ዘርዝር። ለ) ሳናውቀው ባሪያዎች የሚያደርጉን አንዳንድ ነገሮች ምንድን ናቸው?

ፖለቲካዊ፣ ባሕላዊና መንፈሳዊውን ጨምሮ ኢየሱስ የባርነት እውነተኛ ምንጭ ምን እንደሆነ ለአይሁዳውያን አመለካታቸው። ከክርስቶስ ውጪ ያሉ ሰዎች የኃጢአት ባሪያዎች ናቸው። የባርነት ምንጩም ይኸው ነው። ቢወዱትም ባይወዱትም ሰዎች ኃጢአት ያደርጋሉ፤ ስለዚህም ባሪያዎች ናቸው። ኢየሱስ ማንኛውም ኃጢአት ባርነት ነው ማለቱ ሳይሆን ደጋግመን ኃጢአት የምናደርግና ኃጢአት የሚገዛን ከሆነ ግን ባሪያዎች ነን ማለቱ ነው። ባሪያ ራሱን ነፃ ማውጣት አይችልም። ከእርሱ የበለጠ ሰው ነፃ እንዲያወጣው ያስፈልጋል። እውነተኛ ነፃነትን የሚሰጥ ኢየሱስ ብቻ ነው።

በአዲስ ኪዳን ዘመን በቤት ውስጥ የሚኖሩ ሁለት ዓይነት ሰዎች ነበሩ። የመጀመሪያዎቹ ባሪያዎች ሲሆኑ፤ የቤቱን ጌቶች ማገልገል ነበረባቸው። ሁለተኞቹ ደግሞ የቤቱ ባለቤቶች ናቸው። ይህንን የቤተሰብ ምሳሌ በማድረግ ነው ኢየሱስ ነፃ የሚያወጣው እርሱ ብቻ መሆኑን መናገር የጀመረው። ምንም እንኳን ባሪያ ለጊዜው በቤት ውስጥ ቢኖርም የቤቱ ባለሙሉነት ባለመሆኑ ለሌሎች ይሸጣል። ልጅ ግን የቤተሰቡ አባል በመሆኑ ማንም የሚነካው የለም። ኢየሱስ ክርስቶስ የእግዚአብሔር ልጅ ነው። ስለዚህም በእግዚአብሔርነቱ በቤተሰቡ ውስጥ የሚደረገውን ሁሉ ይቆጣጠራል። ስለዚህም እርሱ ነፃ የሚያወጣቸው ሁሉ በእውነት ነፃ ይወጣሉ። የእግዚአብሔር ቤተሰብ የሚሆኑበት ሥልጣን ይሰጣቸዋል (ዮሐ. 1:12)። በባርነት ላሉት ተስፋቸው ኢየሱስ ክርስቶስ ብቻ ነው። ከኃጢአት ነፃ ከወጣን በኋላ ግን የእግዚአብሔር ባሪያዎች እንሆናለን (ሮሜ 6:18-22)።

አይሁዳውያን የአብርሃም ልጆች መሆናቸውን ተናገሩ (ዮሐ. 8:29)። በሥጋ ከትልቅ ሰው መወለዳቸው ብቻ እንደሚጠቅማቸው ነበር ያሰቡት። ሥራቸው ግን እውነተኛ የአብርሃም ልጆች እንዳልሆኑ ይመሰክርባቸዋል። እንደ አብርሃም ቢሆኑ ኖሮ ግን የኢየሱስን ቃል ይቀበሉ ነበር። ኢየሱስ ስለ ማንነቱ የተናገረውን አለመቀበላቸውና ሊገድሉት መፈለጋቸው የአብርሃም ዘሮች አለመሆናቸውን ያረጋግጣል። የእምነት ቤተሰብ ባለመሆናቸው አባታቸው ሌላ ነው። በኋላም ኢየሱስ አባታቸው ዲያብሎስ መሆኑን በግልጽ ነግሮአቸዋል (8:44)።

ኢየሱስ ራሱን ከአይሁዳውያን ጋር በማነፃፀር እየተናገረ ነው። ማንም ሰው ያላየውን እግዚአብሔርን አይቶአል። በሌላ በኩል ደግሞ አይሁዳውያን የዲያብሎስን ፈቃድ ብቻ ሊያደርጉ ይችላሉ። ምንም እንኳን በሥጋቸው የአብርሃም ልጆች ቢሆኑም ኃጢአትን ስለሚያደርጉ ገና በባርነት ውስጥ ናቸው።

24ኛ ጥያቄ፡- አይሁዳውያን ከአብርሃም በመወለዳቸው ትምክሕት አደረገባቸው። ይህ በኢትዮጵያስ እንዴት ነው የሚታየው? ለ) በቤተ ክርስቲያናችንስ እንዴት ይታያል? ሐ) ምንም እንኳን ከክርስቲያን ቤተሰብ ብንወለድም የሰይጣን ልጆች የምንሆነው እንዴት ነው?

3. እውነተኞቹ የአብርሃም ልጆች ከዲያብሎስ ልጆች ጋር ሲነፃጸሩ (ዮሐ. 8:39-41)።

አይሁዳውያን እውነተኛ የአብርሃም ልጆች አለመሆናቸውን መቀበል አልፈለጉም። ከአብርሃም በሥጋ በመወለዳቸው ብቻ የእግዚአብሔር ወዳጆች እንደሆኑ አሰቡ።

ኢየሱስ ግን በሥጋ ከማንም መወለድ ብቻውን እንዳማይጠቅም ነው የነገራቸው። ዋናው ነገር በእምነትና በተግባር አብርሃምን መምሰል ነው። አይሁዳውያን በትክክል የአብርሃም ልጆች ቢሆኑ ኖሮ ሕይወታቸው እርሱን ይመስላ ነበር። ከእግዚአብሔር የተቀበለውን እውነት በመናገሩ ብቻ ኢየሱስን ሊገድሉት አይፈልጉም ነበር። ኢየሱስ ከእግዚአብሔር ወዳጆች፣ የአብርሃም ልጆች ሳይሆኑ የእግዚአብሔር ተቃዋሚ የሆነው የሰይጣን ልጆች መሆናቸውን አሳይቷል። አባታቸው ዲያብሎስ መሆኑን ሥራቸው ራሱ መስክሮአል።

ኢየሱስን ተከትለው የነበሩት እንደገና ጠላቶች ሆኑ። እርሱንም በመቃወም ዲቃላ ወይም በምንዝር የተወለድን አይደለንም በማለት ይከራከሩት ጀመር። እንደዚህ የተናገሩት ራሳቸውን ከኢየሱስ ጋር በማነፃፀር ሊሆን ይችላል። ከሕጋዊ ጋብቻ ውጪ አልተወለድንም ማለታቸው ነበር። ኢየሱስ ግን ከሕጋዊ ጋብቻ ውጪ የተወለደ ዲቃላ እንደሆነ መናገራቸው ነው። ምናልባትም ይህ አባባላቸው ማርያምና ዮሴፍ ኢየሱስን የወለዱት ከሕጋዊ ጋብቻ ውጪ ነው ተብሎ በዘመኑ የተነዛውን አሉባልታ የሚያመለክት ሊሆን ይችላል። ኢየሱስ ከድንግል መወለዱን አላወቁም።

አይሁድ የእግዚአብሔር ልጆች መሆናቸውን ተናገሩ። በሥጋ ከአብርሃም መወለድ ብቻ ሳይሆን ከእግዚአብሔርም መንፈስ ተወልደናል ማለታቸው ነበር። ከእውነተኛ መንገድ የላቱ ሳይሆኑ የእግዚአብሔር ተከታዮች መሆናቸውን መናገራቸው ነበር። ሕጉንም እንደጠበቁ መናገራቸው ነው። ስለዚህም እውነተኛ የእግዚአብሔር ልጆች ናቸው ማለት ነው። በኃጢአት የጠፉ መሆናቸውን አልተገነዘቡም።

25ኛ ጥያቄ፡- ሀ) አንዳንድ ሰዎች በኢየሱስ ክርስቶስ ደኅንነትን ሳያገኙ የእግዚአብሔር ልጆች ነን በማለት ራሳቸውን ማሳት የሚችሉት እንዴት ነው? ለ) እኛና ልጆቻችን የእግዚአብሔር ልጆች ለመሆናችን እርግጠኛ የምንሆነው እንዴት ነው?

በጊዜያችን የተለያዩ ሰዎችን እንመለከታለን። ከተለያዩ ዘር፣ ጎሣና ከተለያዩ አገር የመጡ ሰዎችን እንመለከታለን። ምንም እንኳ ይህ ልዩነት ለእኛ ትልቅ መስሎ ቢታየንም በእግዚአብሔር ፊት ግን ስፍራ የሚሰጠው አይደለም። ለዚህም ሁለት ምክንያቶች አሉ። በመጀመሪያ፣ በእግዚአብሔር ፊት ግምት የሚሰጣቸው ሁለት መደቦች ብቻ ናቸው። የመጀመሪያዎቹ የማያምኑ ናቸው። አባታቸው ዲያብሎስ ነው፤ በኃጢአት ሞተዋል። የእግዚአብሔር ጠላቶች በመሆናቸው በጨለማ ግዛት ውስጥ ናቸው። ሌሎች ደግሞ አማኞች ናቸው። አባታቸው እግዚአብሔር ነው። በመንፈስ ሕያዋን ናቸው። የሰይጣን ጠላቶች ናቸው። የሚኖሩት በእግዚአብሔር መንግሥት፣ በብርሃን ውስጥ ነው። የሚደርሱብን ችግር ሁሉና በዚህ ምድር የምናየው መከራ ሁሉ በእግዚአብሔርና በሰይጣን መካከል የሚካሄደው ውጊያ ውጤት ነው። በእግዚአብሔርና በሰይጣን መካከል ካለው ውጊያ የተነሣ ነው የማያምኑት የሚያሳድዱን።

ሁለተኛ፣ ኢየሱስ በዘር መካከል ያለውን ልዩነት ስላስወገደው የዘር መከፋፈል በእግዚአብሔር ፊት ዋጋ የለውም። በክርስቶስ፣ ግሪካዊ ወይም አይሁዳዊ፣ ባሪያ ጨዋ፣ ወንድ ወይም ሴት የለም (ገላ. 3:28)። ምንም ዓይነት ጾታ ይኑራቸው፣ ከየትኛውም ዘር ይሁኑ፣ የቱንም ያህል ከፍተኛ ወይም ዝቅተኛ ይሁኑ የሚያምኑት ሁሉም የክርስቶስ አካል ክፍል ናቸው።

26ኛ ጥያቄ፡- ሀ) በኢትዮጵያ ውስጥ ችግር የፈጠሩ አንዳንድ መከፋፈሎችን ዘርዝር። ለ) ይህ መከፋፈል ቤተ ክርስቲያንን እንዴት ጎድቶአታል? ሐ) በክርስቶስ ያለን ኅብረት እንዴት ነው የሚታየው? መ) ይህን መከፋፈል ለማስወገድ ቤተ ክርስቲያንህ ምን ማድረግ አለባት?

ብዙ ሰዎች ኢየሱስን ተከትለውት ነበር። ስለዚህም እውነተኞቹና ሐሰተኞቹን ክርስቲያኖች ለመለየት ኢየሱስ ስለ እውነተኛ ደቀ መዝሙርነት አስተማረ። አይሁዳውያን ከአብርሃም በመወለዳቸውና አይሁድ በመሆናቸው ትምክሕት አደረባቸው። ግን በመንፈስ ሙታን ናቸው። ኢየሱስም በእርሱ የሚያምኑ ከሆነ በእግዚአብሔር አብም እንደሚያምኑ ነገራቸው። ስለዚህም ከአባታቸው ከዲያብሎስ ወገን ናቸው ማለት ነው።

27ኛ ጥያቄ፡- የሐንስ 8:42-59 አንብብ። ሀ) እግዚአብሔር አባታቸው ቢሆን ኖሮ እነዚህ አይሁዳውያን ምን ያደርጉ ነበር ለ) የአይሁዳውያን አባት ማን ነው? ለምን? ሐ) አባታቸውን እንዴት ነው የገለጸው? መ) የእግዚአብሔር የሆኑትስ እንዴት ተገልጸዋል? ሠ) አይሁድ ኢየሱስን ምንድነህ አሉት? ረ) ኢየሱስ ለሚያምኑበት የሰጣቸው ተስፋ ምንድን ነው? ሰ) ኢየሱስን የሚያከብር ማን ነው? ሸ) አብርሃም ደስ የተሰኘው ለምንድን ነው? ቀ) ኢየሱስ ከአብርሃም እበልጣለሁ ሲል ምን ማለቱ ነበር?

1. የማያምኑ የዲያብሎስ ልጆች ናቸው (ዮሐ. 8:42-47)

አይሁዳውያን በመንፈስ ከእግዚአብሔር የተወለዱ መሆናቸውን ተናግረዋል (ዮሐ. 8:41)። ኢየሱስ ግን ራሳቸውን እንዲያታልሉ አልፈቀደም። በእግዚአብሔርና በሰይጣን ልጆች መካከል ያለውን ሰፊ ልዩነት በግልጽ አመለከታቸው። ከእግዚአብሔር የተወለዱት የሚከተሉት ባሕርያት ይታዩባቸዋል፡- ሀ) ከእግዚአብሔር ዘንድ ወደ ምድር የተላከ መሆኑን ስለሚያውቁ ኢየሱስን ይወዱታል (ዮሐ. 8:42)። ለ) ኢየሱስ ክርስቶስ ሲገልጽላቸው እግዚአብሔር የሚናገረውን ይሰማሉ (ዮሐ. 8:47)። ኢየሱስ እውነት ስለሆነ፣ የሚናገረውም እውነት ነው። ስለዚህም የእግዚአብሔርን እውነት ለመስማት ዝግጁ ናቸው።

28ኛ ጥያቄ፡- እነዚህ ሁለት ባሕርያት ምን ያህል በሕይወትህ ይታያሉ?

እርሱን ባለመውደዳቸውና የእግዚአብሔርንም ድምጽ ባለመስማታቸው ኢየሱስ የአብርሃም ልጆች እንዳይደሉ ለአይሁዳውያን ነገራቸው። የእግዚአብሔር ጠላት በመሆናቸው የዲያብሎስ ወዳጆች ሆነዋል። የሰይጣን ተከታዮች በሚከተሉት ባሕርያት እርሱን ይመስላሉ፡-

ሀ) ከአባታቸው ከሰይጣን ናቸው (ዮሐ. 8:44)። የዲያብሎስ ንብረት ናቸው። እርሱም ጌታቸው ነው። ኢየሱስ ክርስቶስ አዳኝ መሆኑን እንዳያምኑና እንዳይቀበሉ ሰይጣን አእምሮአቸውንና ልባቸውን ይቆጣጠረዋል። «ዲያብሎስ» የሰይጣን ሌላ ስሙ ነው። ትርጉሙ «አሳሳች» ማለት ሲሆን፣ ሰይጣን ደግሞ ተቃዋሚ ማለት ነው (ዮሐ. 8:44)።

ለ) የሰይጣንን ምኞት ስለሚፈጽሙ በብዙ መንገድ እርሱን ይመስላሉ። እንደ እርሱ ነፍሰ-ገዳዮችና ውሸታዎች ናቸው (ዮሐ.

8:44)። አይሁዳውያን ሊገድሉት ስለፈለጉ ኢየሱስ ነፍሰ-ገዳይ አላቸው (ዮሐ. 8:40)።

ሐ) የኢየሱስን ትምህርት የመላሰሉ መንፈሳዊ ነገሮችን መስማትም ሆነ መረዳት አይችሉም (ዮሐ. 8:43)።

መ) በኢየሱስ አያምኑም (ዮሐ. 8:45)።

29ኛ ጥያቄ፡- እነዚህ ነገሮች ዛሬ በማያምኑ ሰዎች ሕይወት የሚታዩት እንዴት ነው?

30ኛ ጥያቄ፡- «ዲያብሎስ» እና «ሰይጣን» የሚሉትን ቃላት በመጽሐፍ ቅዱስ መዝገበ ቃላት ውስጥ ተመልከት። ከየት እንደመጣ፣ ምን እንዳደረገና ፍጻሜው ምን እንደሚሆን መጠነኛ ገለጻ ጻፍ።

ከመጽሐፍ ቅዱስ እንደምንመለከተው ሰይጣን ከእግዚአብሔር ታላላቅ መላእክት አንዱ ሲሆን፣ ስሙም የንጋት ኮከብ ይባል ነበር፤ (ኢሳ. 14:12)። ከትዕቢት የተነሣ ግን ከእግዚአብሔር ጋር እኩል መሆን ፈለገ። በእግዚአብሔር በማመፁ ከሰማይ ተጣለ። ከመላእክቱ አንድ ሦስተኛ ይዞ ነበር ወደ ምድር የወደቀው። ሰይጣን «አጋንንት» በመባል ለሚታወቁት መላእክት ጌታ ነው። ሰይጣን የእግዚአብሔር የመጀመሪያ ተቃዋሚ በመሆኑ ማንኛውንም የእግዚአብሔር ሥራ ማጥፋትና በሁሉ ላይ መንገሥ ይፈልጋል። የማያምኑ ሰዎች በእርሱ ግዛት ውስጥ ናቸው።

ኢየሱስ ስለ ሰይጣን የሰጠውን ገለጻ አስተውል። 1) ነፍሰ-ገዳይ ነው። እንዴት ነው ነፍሰ-ገዳይ የተባለው? በመጀመሪያ ደረጃ፣ አዳምና ሔዋን በኃጢአት እንዲወድቁና መንፈሳዊና ሥጋዊ ሞት እንዲሞቱ ያደረጋቸው እርሱ ነው። ሰዎች ሁሉ በመንፈስ ሙታን ሆነው የሚወለዱትና በኋላም በሥጋቸው የሚሞቱት ከዚህ የተነሣ ነው። በሁለተኛ ደረጃ፣ ከአቤል ሞት እንደምንመለከተው የመገዳደል ምንጭ ነው። ሰዎች በሥጋ ከሞቱ ንስሐ ገብተው እንደማይድኑ ያውቃል። ስለዚህም በዓለም ያለው ጦርነትና እልቂት ሁሉ የእርሱ ሥራ ነው።

2) ውሸታም ነው። ባሕርዩ ሁሉ በመዋሸትና በማታለል የተሞላ ነው። እውነትን መናገር አይሆንለትም። የሐሰት ሃይማኖቶች ሁሉ በእርሱ ውሸት ላይ የተመሠረቱ ናቸው። የሐሰት ሃይማኖቶች በሙሉ፣ ሰው በመልካም ሥራው ራሱን ማዳን ይችላል ይላሉ። ሰው ከፋ ሳይሆን መልካም ነው ይላሉ። ሰው

ፊሉን መለወጥና ማዳን ይችላል ይላሉ። ብዙ ሚሊዮን ሰዎች ወደ ጥፋት የሚሄዱት ይህን ከመሰለው ከሰይጣን ውሸት የተነሣ ነው። አይሁድ ግን ኢየሱስ የሚያስተምረውን እውነት ከመቀበል ይልቅ የሰይጣንን ውሸት አምነው ከእርሱ ጋር ተባብረው ነበር።

31ኛ ጥያቄ፡- ሀ) እነዚህ ሁለት የሰይጣን ባሕርያት በእንዴት ዓይነት ሁኔታ ነው በኢትዮጵያ በመታየት ላይ ያሉት? ለ) እነዚህ ሁለት ባሕርያት በሐሰት ትምህርቶች አማካይነት ቤተ ክርስቲያንን እንዴት ነው የሚቃወሙዋት?

ኢየሱስ እውነት ነው። የተናገረውም እውነት ነው። ሰይጣንና አይሁድ የሚናገሩት ግን እውነት አይደለም (ዮሐ. 8:46)። ኢየሱስ ኃጢአት የለበትም። ማንም ኃጢአት በማድረጉ ሊወቅሰው አይችልም። ኃጢአት አላደረግሁም ብሎ መናገር የሚችል ኢየሱስ ብቻ ነው። ከአዳም ጀምሮ እስከ ዓለም ፍጻሜ ድረስ ያሉት ሰዎች ሁሉ ግን ኃጢአት ያደርጋሉ። ኢየሱስ ኃጢአት የለበትም።

በዚህ ዓለም ላይ ሁለት ዋና ዋና ምድቦች አሉ። የመጀመሪያዎቹ በኢየሱስ ክርስቶስ የሚያምኑትና በቁጥር ጥቂቶች ናቸው። እነዚህ የእግዚአብሔር ወገን ናቸው። ሁለተኞቹ ደግሞ የሰይጣን ወገኖች ሲሆኑ ኢየሱስንና ተከታዮቹን ይቃወማሉ። በእግዚአብሔርና በሰይጣን መካከል ከፍተኛ ውጊያ እየተካሄደ ነው። ስለዚህም ሰዎች ቢጠሉንና ቢያሳድዱንም መደነቅ የለብንም። ስለዚህ ነው ጳውሎስም «መጋደላችን ከደምና ከሥጋ ጋር ሳይሆን ከአለቆችና ከሥልጣናት ጋር ነው» በማለት የተናገረው። አለቆችና ሥልጣናት የተባሉት ሰይጣናዊ ኃይላት ናቸው (ኤፌ. 6:12)።

2. አይሁድ ኢየሱስን ጋኔን አለብህ አሉት (ዮሐ. 8:51)።

አይሁድ በጣም ከመቆጣታቸው የተነሣ ኢየሱስን መሳደብ ጀመሩ። «ሳምራዊ» ነህ አሉት። ሳምራውያን ከፊል አይሁዳውያን ከፊል ደግሞ የአሕዛብ ወገን የሆኑ በጳለስጢና ይኖሩ የነበሩ ሰዎች ናቸው። ኢየሱስን «ሳምራዊ» ያሉት በሥጋው ከሳምራውያን ወገን ነው ማለታቸው ሳይሆን እንደ ሳምራዊ ሁሉ የአይሁድ ኪዳን መጻሕፍት ትምህርት ሥርዓትን ትተላለፋለህ ማለታቸው ነበር። እንደ ሳምራውያን ሁሉ ከፊሉን የብሉይ ኪዳን መጻሕፍት ትምህርት ብትቀበልም ከፊሉን ግን ትከዳለህ ማለታቸው ነው። ከዚህም በላይ «ጋኔን» አለብህ አሉት።

32ኛ ጥያቄ፡- ማቴዎስ 12:24-32 አንብብ። ሀ) በዚህ ጊዜ አይሁድ

ኢየሱስን ምን ብለው ከሰሱት? ለ) ኢየሱስ ግን ምን መለሰላቸው?

ኢየሱስ በዚህ ምድር ላይ በነበረበት ጊዜ የአይሁድ ሃይማኖት መምህራን ጋኔን አለብህ በማለት ይከሰሱት ነበር። ኢየሱስ ተአምር ያደረገበትን ኃይል «ከዚህ ነው» ወይም «ከዚያ ነው» በማለት እንዲለዩ የግድ ሆነባቸው። ኢየሱስ ከእግዚአብሔር መሆኑን ስላልተቀበሉ ተአምራትን የሚያደርገው በሰይጣን ኃይል ነው አሉ። ኢየሱስ ግን ጋኔን እንደሌለበት በተለያየ ሁኔታ ነገራቸው። አንደኛ፣ ሰይጣን ራሱን በራሱ በመቃወም መንግሥቱን ወይም ኃይሉን እንደሚያፈርስ ነገራቸው። ኢየሱስ በሚያደርጋቸው ተአምራት የሰይጣንን ሥራና ኃይል እስካፈረሰ ድረስ ከሰይጣን ሊሆን አይችልም። ኢየሱስ ከእግዚአብሔር እንጂ ከሰይጣን አይደለም። ሁለተኛ፣ ሰይጣን ምንጊዜም ቢሆን ራሱን እንጂ እግዚአብሔርን ማክበር አይፈልግም። ኢየሱስ ግን እግዚአብሔር አብን ለማክበር እንጂ ራሱን ለማክበር ፍላጎት አልነበረውም (ዮሐ. 8:49-50)። ስለዚህም እግዚአብሔር አከበረው። ኢየሱስ ልጁ መሆኑን ሊያረጋግጥላቸው የሚችል እውነተኛ ዳኛ እግዚአብሔር ብቻ ነው። ይህም ኢየሱስ ከሞት በተነሣበት ጊዜ ተረጋግጧል።

በዓለም ላይ ሁለት የኃይል ምንጮች ብቻ ናቸው ያሉት። እግዚአብሔር በመንፈስ ቅዱስ አማካይነት ተአምር በተለይም ደግሞ ኃጢአተኞች ልጆቹ እንዲሆኑ ሕይወታቸውን የመለወጥ ተአምርን ያደርጋል። ሰይጣን ደግሞ ለሰዎች ተአምር የማድረግ ኃይል ይሰጣቸዋል። በእግዚአብሔርና በሰይጣን ተአምራት መካከል ያለውን ልዩነት ለመረዳት ከፍተኛ ማስተዋልን ይጠይቃል። በእግዚአብሔርና በሰይጣናዊ ተአምራት መካከል ያለውን ልዩነት ከምናውቅበት ዋናው አሠራሩ ከመጽሐፍ ቅዱስ ጋር ይስማማል? እግዚአብሔርንስ ያስከብራል? ብለን በመጠየቅ ነው። ትምህርቱ ከመጽሐፍ ቅዱስ እውነት ጋር የማይስማማ ከሆነና እግዚአብሔርንም የማያስከብር ከሆነ የተአምራቱ ምንጭ ሰይጣን ለመሆኑ እርግጠኛ መሆን እንችላለን።

33ኛ ጥያቄ፡- ሀ) እግዚአብሔር ሲያደርግ ያየሃቸውን ተአምራት ዘርዝር። ለ) ከእግዚአብሔር መሆናቸውን እንዴት አወቅህ? ሐ) ሰይጣን ሲያደርግ ያየሃቸውን ተአምራት ዘርዝር። መ) ከሰይጣን መሆናቸውን እንዴት አወቅህ?

የሃይማኖት መሪዎቹ፣ የሚያደርጋቸው ተአምራት ሁሉ ከሰይጣን እንደሆኑ በተናገሩ ጊዜ ኢየሱስ ጠንክር ያለ መልስ

ሰጣቸው። የሚያደርጋቸውን ተአምራት ከሰይጣን ነው የሚሉ ከሆነ መንፈስ ቅዱስን መሳደባቸው ነው። መንፈስ ቅዱስን መሳደብ ደግሞ «ስርየት» የሌለው ኃጢአት ነው። «ስርየት የሌለው ኃጢአት» ስለሚባለው ምሁራን የተለያየ አሳብ ያቀርባሉ። ይሁን እንጂ ሁለት ነገሮችን መመልከት ይቻላል። የመጀመሪያው፡ አንድ ሰው «ስርየት የሌለው ኃጢአት» መፈጸም የሚችለው ኢየሱስ በነበረበት ዘመን ብቻ ነው። ኢየሱስ በሥጋው በዚህ ምድር ላይ ተገኝቶ ተአምራትን ያደረገው ያን ጊዜ ብቻ ነው። ሁለተኛ፡ እግዚአብሔር ይቅር የማይለውን ኃጢአት ያደረገ የአንድ ሰው ታሪክ እንኳ በመጽሐፍ ቅዱስ አልተጠቀሰም። እግዚአብሔር ማንኛውንም ኃጢአት ይቅር ይላል። ከእርሱ ይቅርታ በላይ የሆነ ኃጢአት የለም። የንስሐ በር ምንጊዜም ክፍት ነው። ስርየት የሌለው ኃጢአት አንድ ብቻ ሲሆን እርሱም እስከ መጨረሻው ኢየሱስ ከርስቶስን አለመቀበል ነው። የሚፈረድባቸው እግዚአብሔር ይቅር ለማለት ባለመፈለጉ ሳይሆን ሰዎች የእግዚአብሔርን ምሕረት ባለመቀበላቸው ነው።

34ኛ ጥያቄ፡- ሀ) «ስርየት የሌለው ኃጢአት» አድርገናል ብለው የሚያስቡ አንተ የምታውቃቸውን ሰዎች ዘርዝር። ለ) ስርየት የሌለው ኃጢአት ነው ብለው የሚያስቡት ምንድን ነው? ሐ) እግዚአብሔር አሁንም ቢሆን ይቅር እንደሚላቸውና እንደሚቀበላቸው ከመጽሐፍ ቅዱስ ምን ምክር ትሰጣቸዋለህ?

ኢየሱስ ከዲያብሎስ ሳይሆን ሥጋ የለበሰ አምላክ ነበር። አምላክ እንደ መሆኑ መጠን ሕይወት የሚሰጥ ኃይል አለው። ስለዚህም በእርሱ የሚያምኑትና በትእዛዙም የሚኖሩት ሁሉ አይሞቱም (ዮሐ. 8:51)። በሥጋቸው ቢሞቱም እንኳ በመንፈሳቸው ሕያው ስለሆኑ በሚሞቱበት ጊዜ ወዲያውኑ ወደ እግዚአብሔር ዘንድ ስለሚገቡ ከሥጋ የሚለዩት ለጊዜው ነው። በኢየሱስ በማያምኑ ላይ ከሚመጣው ዘላለማዊ ሞት ወይም ዘላለማዊ ፍርድ አምልጠዋል።

### 3. ኢየሱስ ከአብርሃም ይበልጣል (ዮሐ. 8:52-59)

ኢየሱስ በእርሱ የሚያምኑትን ሕይወት እንደሚኖራቸው ሲናገር አይሁዳውያን የፆፉበት ጀመር። ሌላው ቀርቶ አብርሃምና ነቢያትን የመሳሰሉ የጥንቱ ታላላቅ ሰዎች እንኳ ሞተዋል። ታዲያ ኢየሱስ ከእነርሱ በተለይም ደግሞ የአይሁዳውያን አባት ከሆነው ከአብርሃም እበልጣለሁ ማለቱ ነው? ጥያቄውን ባቀረቡበት ሁኔታ

ኢየሱስ ለጠየቁት ጥያቄ «አይደለሁም» ብሎ የሚመልስ መስሎአቸው ነበር።

ኢየሱስ ግን ለጥያቄያቸው በቀጥታ መልስ ከመስጠት ይልቅ ስለ ክብር ማስተማሩን ቀጠለ። ለራሱ ብቻ ክብርን የሚፈልግ ከሆነ እርሱና አገልግሎቱ ሁሉ ከንቱ እንደሆነ ተናገረ። የኢየሱስ ፍላጎት ግን እግዚአብሔርን ማክበር ነው። ስለዚህም አይሁዳውያን እናመልከዋለን የሚሉት እግዚአብሔር ኢየሱስን አከበረው። ኢየሱስ ታዛዥ የእግዚአብሔር ልጅ በመሆኑ እግዚአብሔር አከበረው። ከታዛዥነቱ የተነሣ ከስም ሁሉ የሚበልጥ ስም ተሰጠው (ፊልጵ. 2:9-10)።

ኢየሱስ ከእግዚአብሔርን አብ ጋር የጠበቀ ኅብረት እንዳለው ተናገረ። ይህንንም ለማሳየት በመጀመሪያ፣ እግዚአብሔርን «አባቴ» በማለት ጠራው። ኢየሱስ፣ እግዚአብሔር የአይሁዳውያን አባት መሆኑን አልተናገረም። ሁለተኛ፣ ኢየሱስ እግዚአብሔርን በፍጹም ሙላት እንደሚያውቅ ተናገረ። አይሁዳውያን ግን እንደዚህ መናገር አይችሉም። በሦስተኛ ደረጃ፣ ኢየሱስ የእግዚአብሔርን ትእዛዛት ይጠብቃል።

ኢየሱስ መዋሸት አልፈለገም። ትክክለኛ ማንነቱን፣ የእግዚአብሔር ልጅ መሆኑን፣ በሥጋ የመጣ አምላክ መሆኑን ባይነግራቸው ኖሮ ኢየሱስ ውሸታም ይሆን ነበር። ኢየሱስ ለአይሁድ ስለ ማንነቱ እውነቱን ነግሮአቸዋል። ምንም እንኳን ባያምኑትም እውነትን ተናግሮአል።

በመጨረሻም፣ «ከአብርሃም ትበልጣለህን?» በማለት ወዳቀረቡለት ጥያቄ ተመለሰ። አብርሃም በእምነት ኢየሱስ የሚመጣበትን ቀን አይቶ ደስ እንዳለው ነገራቸው። አብርሃም ኢየሱስ በሥጋ ወደዚህ ምድር የሚመጣበትን ቀን ማየቱን ብሎ ዚዳን የሚናገረው የለም። ምናልባትም «በአንተ የምድር አሕዛብ ሁሉ ይባረካሉ» በማለት እግዚአብሔር ለአብርሃም ስለተናገረው ትንቢት ይሆናል የተናገረው (ዘፍ. 12:3)። ኢየሱስ ከነበረበት ዘመን አብርሃም የወደፊቱን ማየት ስለሚችል ስለ መሢሔ መምጣት እንኳ አይቶአል የሚል እምነት በአይሁዳውያን ዘንድ ነበር። በዚህ አባባሉ ኢየሱስ ስለ ሁለት ነገሮች አጠንክሮ እየተናገረ ነው። በመጀመሪያ፣ አብርሃም የክርስቶስን መምጣት አይቶ መደሰቱን ኢየሱስ አጠንክሮ ተናገረ። በዘመኑ የነበሩት የአብርሃም ልጆች ነን ብለው የሚመኩት አይሁዳውያን ግን አልተቀበሉትም። እንዲያውም

ሊገድሉት ፈለጉ። ስለዚህም አብርሃምን አይመስሉትም ማለት ነው። ሁለተኛ፣ ኢየሱስ በዕድሜው ከአብርሃም በላይ እንደሆነ ተናገረ። አብርሃም የኢየሱስን መምጣት አይቶ መደሰቱን ማወቁ ራሱ ኢየሱስ ከአብርሃም በፊት እንደነበረ ይመስከራል።

አይሁዳውያን በጣም ያስደነቃቸው ይህ በሁለተኛ ደረጃ የተናገረው እውነታ ነው። በጊዜው ኢየሱስ ገና ከአምሳ ዓመት በታች ነበር፤ ወደ 34 ዓመቱ ገደማ ነበር። ከ2000 ዓመት በፊት የሞተውን አብርሃምን አይቼአለሁ ማለቱ በጣም ስላስገረማቸው ዕብድ ነው ብለው ሳይገምቱ አልቀሩም።

የኢየሱስ መልስ ለአምላካዊነቱ ግልጽ ማስረጃ ነበር። አብርሃም ሳይወለድ «እኔ አለሁ» አላቸው። ኢየሱስ ከአብርሃም በፊት እንደነበር ብቻ ሳይሆን አብርሃም ያመልከበት የነበረው ታላቁ አምላክ «እኔ ነኝ» እንደሆነ ነበር (ዘፍ. 3:14) ያመለከታቸው። ኢየሱስ «እኔ ነበርሁ» ሳይሆን «እኔ ነኝ» ማለቱን አስተውል። ኢየሱስ ዘላለማዊ ነው። አብርሃም በነበረበት ዘመን ነበር። አይሁድ በነበሩበትም ዘመን ነበር። ያልነበረበት ዘመን የለም። ዘላለማዊ አምላክ ነው።

ኢየሱስ «እግዚአብሔር ነኝ» ማለቱ እንደ ነበር አይሁዳውያን በግልጽ አስተዋሉ። ስለዚህም እግዚአብሔርን ይላደባል በማለት አሰቡ። እግዚአብሔርን የሚላደብ ደግሞ በድንጋይ ተደብድቦ መገደል ነበረበት (ዘሌ. 24:16)። በጣም ተናድደው ስለነበር ምርመራ እስኪደረግለት ድረስ እንኳ መቆየት አልቻሉም። ወዲያውኑ ሊገድሉት ፈለጉ። እግዚአብሔር ልጁን ጠበቀው። ኢየሱስ «ተሠወራቸው» ከማለት ይልቅ «እግዚአብሔር ሠወረው» ተብሎ ሊተረጎም የሚቻል ይመስላል። እዚህ ላይ ጎልቶ መታየት ያለበት «ለመደበቅ» ኢየሱስ ያሳየው ብልህነት ሳይሆን የእግዚአብሔርን ጥበቃ ነው። እግዚአብሔር ልጁን በከፍተኛ ቁጣ ተነሣሥተው ከነበሩት ሰዎች ሠወረው። የሚሞትበት ጊዜ ገና ስላልደረሰ ኢየሱስ ከሞት ዳነ። ኢየሱስ ግን ተሠወረባቸውና አልፎ ሄደ። እንዲሠወር ያደረገው ራሱ እግዚአብሔር ነው። ጊዜው ስላልደረሰ ኢየሱስ ከሞት አመለጠ። ከቤተ መቅደስ ወጥቶ ሄደ። አንዳንዶች ኢየሱስ የራሱን ሕዝብ ትቶ ወደሚቀበሉት ሰዎች ሄዶ ማስተማር የጀመረው ከዚህ በኋላ ነው ብለው ይገምታሉ።

አይሁዳውያን በኢየሱስ ላይ የነበራቸው እምነት በጣም ጠባብ ከመሆኑ የተነሣ በኢየሱስ እንዳፈዙ፣ ጋኔን አለብህ እንዳሉትና

ሊገድሉትም እንደ ፈለጉ ተመልክተናል። በሁለተኛው ጊዜ በእውነተኛ ደቀ መዛሙርትና በሐሰተኛ ተከታዮች መካከል ልዩነት ለማድረግ ኢየሱስ ሰላስተማረው ጠንከር ያለ ትምህርት ተመልክተናል። የቤተ ክርስቲያን መሪዎች ይህን በመሰለ ሁኔታ ውሳኔን የሚጠይቅ ትምህርት ማስተማር ይኖርባቸዋል። ለሰዎች ባሉበት ሁኔታ ብቻ ተደላድለው እንዲያርፉ ማድረግ የለብንም። እውነተኛ ደቀ መዛሙርት እንዲሆኑ ማበረታታት አለብን። እንደዚህ ዓይነት ሁኔታ ሲፈጠር አንዳንዶች ቤተ ክርስቲያንን ትተው ይሄዱ ይሆናል። እነርሱ ለቅቀው በመሄዳቸው ግን ቤተ ክርስቲያን ትጠራለች። እንዲያውም ትበረታለች።

35ኛ ጥያቄ፡- ሀ) ሰዎች ሙሉ በሙሉ የኢየሱስ ክርስቶስ ደቀ መዛሙርት እንደሆኑ አንተና የቤተ ክርስቲያን መሪዎች ልታደርጉ የምትችሉትን መንገዶች ዘርዝር። ለ) እንደዚህ ዓይነቱን ጠንካራ ትምህርት ሕዝቡ እንዴት የሚቀበሉት ይመስልሃል?

አምስተኛ ቀን፡- የዚህን ሳምንት ትምህርት ከልስ። ለሚከተሉት የክለሳ ጥያቄዎች መልስ ስጥ። ከዚያም የሳምንቱን የውይይት ጥያቄዎች ተመልከት።

1. ኢየሱስ በመቅደስ ያደረገውን ስብከት ከሰሙ በኋላ ሕዝቡ ወደ የቤታቸው ሄዱ። ኢየሱስ ግን ወዴት ሄደ?
2. ፈሪሳውያን ኢየሱስን ለመክሰስ ያቀረቡት ክስ ምንድን ነው?
3. ኢየሱስ ግን ምን አደረገ?
4. ኢየሱስ ምስክርኞቹ ያላቸው እነ ማንን ነበር?
5. በዮሐንስ 8:21 ኢየሱስ እንደሚሄድ ሲናገር ምን ማለቱ ነበር?
6. በዮሐንስ 8:31-38 እንደምንመለከተው ኢየሱስ ውሳኔ እንዲያደርጉ የጠየቃቸው አይሁዳውያን ደቀ መዛሙርቱ ነበሩን? ኢየሱስ የክለሳቸው ለምን ነበር?
7. ምንም እንኳ አይሁድ የአብርሃም ልጆች ነን በማለት እግዚአብሔር መንፈሳዊ አባታቸው እንደሆነ ሲናገሩም ኢየሱስ የማን ልጆች እንደሆኑ ነው የነገራቸው? እግዚአብሔር አባታቸው ቢሆን ኖሮ ምን ያደርጉ እንደነበር ነው ኢየሱስ የተናገረው?

8. አይሁድ በኢየሱስ ላይ ያቀረቡት ሁለት የክስ ምክንያቶች ምንድን ናቸው?
9. ከአብርሃም በፊት «እኔ ነኝ» ሲል ኢየሱስ ምን ማለቱ ነበር? አይሁድ ግን ይህን አባባል እንዴት ተመለከቱት?

### የሳምንቱ ስብሰባ

1. የሳምንቱ አምልኮ ጊዜ
2. ጸሎት
3. ክለሳ
4. ውይይት

ሀ. 1) የብዙ ክርስቲያኖች አመለካከት በምንዝር ለተያዘቸው ሴት ፈሪሳውያን ከነበራቸው አመለካከት ጋር የሚመሳሰለው እንዴት ነው? በምሳሌ የተደገፈ መልስ ስጥ። 2) ለኃጢአትም ሆነ ለኃጢአተኛ ኢየሱስ ትክክለኛ አመለካከት ያለው እንዴት ነው? 3) ከዚህ ክፍል በቤተ ክርስቲያን ስለሚሰጥ ቅጣት ምን እንማራለን?

ለ. 1) ኢየሱስ «የዓለም ብርሃን» ነው ስንል ምን ማለታችን ነው? 2) ክርስቲያኖች የዓለም ብርሃን ናቸው ስንል ምን ማለታችን ነው? 3) ክርስቲያኖች ለዓለም ማብራት ስለሚችሉባቸው አንዳንድ ሁኔታዎች ዘርዝር። 4) ክርስቲያኖች እንዴት ነው የሚገባቸውን ያህል ለዓለም ያላበሩት? 5) በቤተ ክርስቲያን ስለሚበራው መብራት መርምር። ለማሻሻል ምን ማድረግ አለብህ?

ሐ. 1) ወንጌል ሰዎችን የሚሰበው እንዴት ነው? 2) ወንጌል ሰዎችን የሚገፋውስ እንዴት ነው? 3) መከፋፈል የሚፈጠረው እንዴት ነው?

መ. 1) በኢየሱስ ዘመን የነበሩ ሁለት የአማኞች ዓይነት ምንድን ናቸው? 2) ልዩነታቸው እንዴት ነው? 3) እያንዳንዱ የክርስቲያን ወገን ምን ሆነ? 4) የቤተ ክርስቲያን ምእመናን አብዛኞቹ ከየትኛው የክርስቲያኖች ምድብ ይመስሉሃል? ለምን እንደሆነ ግለጽ።

ሠ. 1) በኢየሱስ ዘመን የነበሩትን አይሁድ ባሪያ የሚያደርጉ አንዳንድ ነገሮች ምንድን ናቸው? 2) ሰዎችን ባሪያ

የሚያደርጉ አንዳንድ ነገሮች ምንድን ናቸው? 3) የከፋው ባርነት የትኛው ነው? 4) በቤተ ክርስቲያንህ ውስጥ የባርነት ምልክት የሚታየው እንዴት ነው? 5) ሰዎችን ከማንኛውም ዓይነት ባርነት ነፃ ለማውጣት የቤተ ክርስቲያንህ አገልጋዮች ምን ሊያደርጉ ይችላሉ።

ረ. 1) የኢየሱስ የሆኑት የሚያሳዩዋቸው ባሕርያት ምንድን ናቸው? 2) የሰይጣን የሆኑት የሚያሳዩዋቸው ባሕርያት ምንድን ናቸው? 3) እንዴት መለየት ይቻላል? 4) በእግዚአብሔር ኃይልና በሰይጣን ኃይል የሚደረጉትን ተአምራት እንዴት መለየት ይቻላል?

5. ጸሎት